

# መንፈሳዊ ውግኔን መፍትሔኩን

ብፓስተር መንግስ ተ. አጽብሃ

**እዛ መጽሐፍ እዚኣ ቀዳማይ ሕታማ ኣብ ሰሜን ኣሜሪካ  
ብ 2008 ዓ.ም ተሓቲማ።**

**ኮሉ ኣብዛ መጽሐፍ ዘሎ ጥቕሲ ካብ ቀዳማይ ሕታም  
ናይ ትግርኛ መጽሐፍ ቅዱስ እተወሰደ እዩ።**

**ብዘይ ፍቓድ ጸሓፊ ብዝኾነ ኢለክትሮኒካዊ መሳርሒ  
ምብዛሕን ምሕታምን ኮልኩል እዩ።**

### ዕላማ እዛ መጽሐፍ

ብዛዕባ መንፈሳዊ ውግእ ኣብ ነፍሲ ወከፍና ዘሎ ኣረዳድኣን ኣመለኻኸታን ብገፊሕ እኳ እንተ ዘይበልኩ ብውሕዱ ዝተፈላለየ እዩ ክበሃል ይከኣል እዩ። እዛ መጽሐፍ እዚኣ ኸኣ ንመንፈሳዊ ውግእ ብብዙሕ መልክዑ ብምድህሳስ ነቲ ኣብ መንገዱ ኣመንቲ፣ ብዛዕባ መንፈሳዊ ቅልስ ዘሎ ናይ ኣረኣእያ ፍልልያት ሚዛናዊ ንምግባርን ኩሎም ኣመንትን ኣገልገልትን ንሰራሕ ናይ ሰይጣን ንምፍራስን ሓጋዚት መታን ክትከውን ብዝብል ዕላማ እያ ተጻሒፋ።

እዛ መጽሐፍ ንነባራት ኣመንትን ኣገልገልትን ኣብ ኣካል ክርስቶስ ዓብዪ ኣበርክቶን ውጽኢትን ዘለዎ ኣገልግሎት ኣገልጊሎም መታን ኪሓልፉ፣ ኣብ መንፈሳዊ ውግእ ከኣ ነቲ ብክርስቶስ እተዋህቦም ዓወት ብምፍላጥን ብምርዳእን፣ ካብ ምንድልሃጽን ምፅንቃፍን ተናጊፎም፣ ነቲ ማእሰረ ሞት ሓዞ ኬጽንዖ ዘይከኣል ናይ ይሁዳ ኣንበሳ ዝኹን የሱስ ክርስቶስ ኣብ ቅድሚኡም ብምግባር፣ ወትሩ እናሰዓሩ ኺሰዕሩ እትሕግዞም መጽሐፍ እያ።

ኣብ መወዳእታ፣ ኣብዛ መጽሐፍ እዚኣ ዘሎ ኩሎ መልእኹቲ ኣተኸሮኡን ትሕዝቶኡን ብዘይካ እቲ ብግሉጽ ስለ እቶም ኣብ ወጻኢ ዘለዉ ዚዛረብ ሓዲግኻ፣ ኩሎ ንነባራት ኣመንቲ ዝኸውን መልእኹቲ እዩ ሓቂፋ ዘሎ። ስለዚ ነፍሲ ወከፍ ሰብ ከንብብ ከሎ ትሕዝቶ ናይቲ መልእኹቲ ንመን ዚዓለመ እዩ ኣብ ዚብል ሕቶ መታን ከይኣቱ ካብ መጀመርታ ርዱእ ኪኸውን ብጐይታ ኹይን እላቦ።

## ምስጋና

ብመጀመርታ ነቲ ሓይሊ ሂቡ ክሳብ ሕጂ ብህይወት ደው ዘበለኒ፡ ኣብ ኩሉ ውግኤይ ብክርስቶስ ዓወት እናሃበ ዘጽንዓኒ፡ ምስጢር መንፈሳዊ ውግእ እናገለጸ ካብ መፈንጠራ ናይ ጸላኢ ዜናገፈኒ ኣምላኽ ስለ ኹሉ ውዕለቱ ስብሓት ይኹኖ።

ብምቕጻል ነታ ኣዝዩ ዘፍቅራ ኣምላኽ ዝሃበኒ ክብርቲ በዓልቲ ቤተይ ኣራራት ተወልደመድህን ነዛ መጽሓፍ እዚ ኣክጽሕፍ ብምትብባዕ፡ ብጸሎትን ብምእራምን ስለ ዚደገፈትኒ ካብ ልበይ ኣዝዩ እናመስገንኩ ኣምላኽ ኣብዚሑ ይባርኽኪ እብል።

ኣብ ሱዳን፡ ኣብታ ኣካል ክርስቶስ ዝኹነት ማሕበር፡ ንፍታሊም ዓለም ለኻዊት ቤተክርስቲያን፡ ሰይጣን ንእሽቶ ዕድል እኳ ከይረክብ ምስጢር መንፈሳዊ ውግእ ብምርዳእ ኣብ ጉንይ ብምኳን ንመንፈሳዊ ውግእ ዜበራትዑኒ፡ ዝደገፋኒ ፓስተር ፍጹም ከሰተን ፓስተር ገብረትንሳኤ ወ/ሚካኤልን ኩሎም ናይ ጸሎት ኣሕዋትን ኣዝዩ አመስግን።

ካብ ሳሚት ቤተ ክርስቲያን ኤርትራ ሚኒሶታ ብሓሳብ ኩነ ብኻልእ ሞራላዊ ደገፍ ኣዚዮም ንዚሓገዙኒ ኣቶ ታይብ ኣንሰራ፡ ኣቶ ዮሴፍ ማና፡ ኣቶ ፍረዝጊ ህዝቅያስ ብጸሎት ኣዝዩን ንዝደገፋኒ ኣሓትን ኣዴታትን ጉይታ ኣብዚሑ ይባርኽኩም እብል።

ትግርኛ ኣብ ምእራም ንዝሓገዙኒ ኹሎም፡ ሓሳባት ኣብ ምምዕርራይን ኣብ ኣሰኝኹዓ ቃላትን ብኸፉት ልቢ ንዝተሓጋገዙንን ንዜተባብዑንን ዘማሪ ዳኒኤል ተስፋይን ፓ/ር ሳራ ገብረኣብን ጉይታ ኣብዚሑ ይባርኽኩም እብል። ብሰነ መለኰት ቅኑዕ ትርጉም ዘለዎ ቃላት ንኹዋቀም ጽቡቕ ምኽሪ ንዝለገሰለይ ፓ/ር ይስሃቕ ሓይለኣብወን ጉይታ ይባርኽኪ እብል። ኣብ መወዳእታ ነዛ መጽሓፍ ንምሕታም ብጸሎትን ብምትብባዕን ብገንዘብን ሓገዞም ንዝለገሱለይ ኣሕዋት ኣዝዩ አመስግን፡ ኣምላኽይ ከኣ ከምቲ መጠን ሃብቱ ብኸብሪ ብክርስቶስ የሱስ ገይሩ ድሌትኩም ዘበለ ይምላእ እብል።

ፓ/ር መንግስተ. አጽብሃ

## ወፈያ

ነዛ መጽሐፍ እዚአ ነቶም ብሰሪ እምነቶም ኣብ ፈቐዶ ቤት ማእሰርቲ ኤርትራ ተኣሲሮም ዘለዉ ናይ እምነት ጀጋኑ ንመዘከርታ ትኹን ኢሊ እውፍያ ኣለኹ። ከምኡውን ነፍሲ ወከፍና ቦቲ ኣምላኽ ንውግእ ዘዕጠቐና ጸጋ መንፈሳዊ ስልጣንና እናተጠቐምና ሰሊኦም እናተዋጋእናን እናጸለናን፤ ነዞም ተኣሲሮም ዘለዉን ንቤተሰቦምን መንፈሳዊ ኹነ ንዋታዊ ሓገዝና ከነበርክተሎም እላቦ። ኣምላኽ ከኣ ንውዲት ኢጋንንቲ ኣፍሪሱ ነቶም ንሰሙ እተኣመኑ ደቁ ከናግፎምን ነቲ ኪወርሰዎ ዘለዎም ርሱቲ ኬውርሶምን እዩ።

ኣብ መወዳእታ እቶም ኣብ እተፈላለዩ ሃገር ዘለኹም ኣሕዋትን ኣሓትን ነዛ መጽሐፍ እዚአ ምስ ኣንበብኩም ስለ እቶም ኣብ ቤት ማእሰርቲ ዘለዉ ኣሕዋትኩምን ኣሓትኩምን ብሓይሊ መንፈስ ቅዱስን ብስልጣን ስም የሱስን ተጊሆኩም ኣጽኒዕኩም ኺትጽልዩን ኺትዋግኡን ከተማልዱን ብሰም ጐይታ የሱስ እምሕጸነኩም።

## ትሕዝቶ

|            |    |
|------------|----|
| አርእስቲ..... | 78 |
| መጻተዊ.....  | 8  |

## 1ይ ክፉል

|                            |    |
|----------------------------|----|
| መንፈሳዊ ውግእ.....             | 10 |
| ባህርያት መንፈሳዊ ውግእ.....       | 14 |
| መንፈሳዊ ውግእ ዚምከረሉ ስፍራ.....   | 22 |
| ደረጃታት መንፈሳዊ ውግእ.....       | 32 |
| 1. ምስ ሕልቅነት.....           | 36 |
| 2. ምስ ስልጣናት.....           | 40 |
| 3. ምስ ናይ ጸልማት ዝእተ ዓለም..... | 44 |
| 4. ምስ መናፍስቲ እከይ.....       | 50 |

## 2ይ ክፉል

|                                 |    |
|---------------------------------|----|
| ንድያብሎስ ምቅዋም ክንክእል .....         | 52 |
| 1. ኩሉ ኣጽዋር ኣምላኽ ምልባስ.....       | 53 |
| 2. ኩሉ ኣጽዋር ኣምላኽ ምልዓል.....       | 58 |
| 3. ብሓቂ ምዕጣቕ .....               | 61 |
| 4. ኩሉ ሳዕ ብወንጌል ሰላም ምድላው.....    | 63 |
| 5. ዋልታ እምነት ምልዓል.....           | 64 |
| 6. ናይ መንፈስ ሰይፊ ቃል ኣምላኽ ምሓዝ..... | 66 |
| 7. ብመንፈስ ምጽላይ.....              | 67 |
| 8. እናተጸመምካ ምምላድ.....            | 68 |

## 3ይ ክፉል

|                             |    |
|-----------------------------|----|
| ኣብ መንፈሳዊ ውግእ ክንፈልጦ ዘሎና..... | 71 |
| 1. ብክርስቶስ እተዋህበና ስልጣን.....  | 71 |
| 2. ካብ ክፉእ ዘበለ ምጥንቃቕ.....    | 72 |
| 3. ኣይሊ ስም የሱስ ምፍላጥ.....     | 73 |

## 4ይ ክፉል

|                              |    |
|------------------------------|----|
| ሓይሊ ቃል ስልጣን.....             | 77 |
| 1. ቃል ስልጣን ንፍርዲ .....        | 86 |
| ሀ. ንነገር እዛ ዓለም እዚአ ምፍራድ..... | 87 |
| ለ. ብቻል ስልጣን ንኢጋንንቲ ምፍራድ..... | 89 |
| 2. ቃል ስልጣን ንምምንጽስ.....       | 96 |

## 5ይ ክፉል

|                    |     |
|--------------------|-----|
| ሃይማኖታዊ መንፈስ .....  | 99  |
| ክንዮ ገደብ ምንባር ..... | 117 |

## 6ይ ክፉል

|                        |     |
|------------------------|-----|
| ንጥንቆላዊ አሰራርሓ ምውቃዕ..... | 122 |
|------------------------|-----|

## 7ይ ክፉል

|                            |     |
|----------------------------|-----|
| ሓይሊ ምስጋና አብ መንፈሳዊ ውግእ..... | 132 |
|----------------------------|-----|

## መእተዊ

መንፈሳዊ ውግእ መጀመርታ ሰብ አብ ምድሪ ቅድሚ ምፍጣሩ አብ ሰማይ እኳ ተጀሚሩ እንተ ኹኑ፡ ንሰብውን፡ ካብታ አምላኽ ዝሃበ ሰፍራ ንምእላይ፡ ነቲ ዚሃበ ስልጣን ንምምንጣል፡ እቲ ውግእ ኣርኪቡሉ እዩ። እዚ መጀመርታ ሰይጣን ኣንጻር አምላኽ ብዘልዓሎ ውግእ እዩ ተጀሚሩ። አምላኽ ከአ ካብቲ ዚነበሮ ናይ ክብሪ ሰፍራ ደርብዩ፡ ዝነበሮ ስልጣንን መዓርግን ቀንጢጡ ካብቲ ዝነበሮ ናይ ክብሪ ቦታኡ ኣባረሮ። እዚ ካብ ሰማይ ተደርብዩ እከይ ጥራይ እናሰርሐ ዚነበር ዘሎ እኩይ ዝኹን ጸላኢ፡ ቀደም፡ ሰብ አብ ምድሪ ከይተፈጥረ ኹሎ ዝጀመሮ ምዕግርጋር ክላዕ ሎሚ ይቐጽል ምህላዉ መርኢያ ህላዌ መንፈሳዊ ውግእ እዩ። ይኹን እምበር አምላኽ ንሰይጣን ካብ ዝነበሮ ሰማያዊ ሰፍራ ከም ዚደርበዮ መጽሓፍ ቅዱስ ብግልጺ ይምህረና (ኢሳ 14:12-15, ህዝ 28:13-18) እዩ።

ሰይጣን፡ ሰብ ንኹብሪ አምላኽ ምስ ተፈጥረውን ከምቲ ኣቐዲመ ዝገለጽክዎ፡ ናብታ አምላኽ ዜቐመጠ ቦታን መጺኡ ኣንጻር አምላኽ ከም ዚለዓልን ኣብ ሓጢአት ከም ዚኣቱን እዩ ጌርዎ። ግናኹን አምላኽ ምሕረትኛ ስለ ዝኹን ነቲ ብተንኩል ሰይጣን ኣብ ባርነት ሓጢአት ዚኣተወ ሰብ፡ ካብ ውድቀቱ ከም ዚልዕሎን ብዩሱስ ክርስቶስ ከም ዚብጀዎን ቃል ተስፋ ኣተወሉ። ኣብ ብሓቂ ንዘርኢ ኣብርሃም ደኣ ኣልዓሎ እምበር ንመላእኽትስ ኣየልዓሎምን፡ ዚብል ጽሑፍ ከም ዘሎ (እብ 2:14-16)፡ ነቲ ብመንፈሳዊ ውግእ ተሳቂሩ ኣብ መፈንጠራ ሰይጣን ዚኣተወ ሰብ ድሕሪ ነዊሕ ጊዜ ቦቲ ዝሃበ ቃል ተስፋ ካብ ውድቀቱ ብዩሱስ ክርስቶስ ጌሩ ኣተንሰኦ፡ ንሰይጣን ግና ዋላ ሓደ ምሕረት ኣይገበረሉን።

ሕጂውን እንተ ኹን ኣብ ዘመንና ነዛ ህያው ማሕበር ክርስቶስ መታን ከጥፍእ ብዝተፈላለየ ዓይነት ውግእ ምፍታኑ ኣይሓደገን። እቲ ዜሓጉስ ግና አምላኽ ኣብ ኹሉ ዘመናት ስሙ ብዘይ ምስክር ስለ ዘይሓደግ፡ ሎሚ ነቶም ዳግም ተወሊዶም ልቦም ከፊቶም ኣብ ቤቱ ዚጽበደዎ ምስጢራቱ እናገለጸ፡ ንውዲት ሰይጣን የፍርስ ምህላዉ እዩ። በዚ

ምክንያት እዚ ድማ ሰይጣን ናይ ሰባት መገዲ ምድሓን እኳ ከይተረፈ ሸፊንዎን አጥፊእዎን ዝነበረ፡ ሎሚ፡ ምድሓን ብክርስቶስ ምኃኑ ዳርጋ ንኹሉ ሰብ እናተረድኦ ይመጽእ ኣሎ። እዚ ኸኣ ኣምላኽ ቦቶም ኣብዚ ዘመን እዚ ዘተንስእም ሰራዊቱ ገይሩ ንመንግስቲ ሰይጣን የፍርሶ ስለ ዘሎን መጋረጃ ሰይጣን ቀዲዱ ንብዙሓት ሰባት ብርሃን ክርስቶስ የብርሃሎም ስለ ዘሎን እዩ።

ኣብዚ ዘመን እዚ ዘሎና ወለዶ ካብቲ ቅድሚ ሕጂ ዝነበረ ዓይነት ውግእ ፍልይ ብዘበለ ኣካይዳ ማለት ካብ ንሓድሕና ምንኻስ ወጸእና፡ ሓሳብ መንፈስ ቅዱስ ብምርዳእ ንውዲት ኣጋንንቲ ከነፍርስ ግዴታ ኣሎና። ብዙሓት ሰባት ኣብ ቤተክርስቲያን ከይተፈለገዎም ደገፍቲ ናይ ሰይጣን ኩይኖም ሓሊፎም እዮም። ገሊኦም፡ ኩነ ኢሎም ብምትንኻል፡ ገሊኦም ከኣ ሰብ ጌርዎ ኢልካ ሰባት ዚበልዎን ዚገበርዎን ብምስዓብ፡ ንመንፈሳውያን ኣሕዋቶም እኳ ከይተረፈ ኣንጻሮም ብምዕጣቕ ኣምላኽ ዘይፈቐዶ ነገር ጌርዎ እዮም። ሎሚ ግና ኸምዚ ዓይነት ኣካይዳ ስፍራ መታን ከይህልዎ፡ ኣብዛ ጉይታና የሱስ ብገዛእ ደሙ ዘጥረዖ ማሕበር ብዝተጠበረ ልቢ ንሰይጣን ዘገልግል መታን ከይርከብ፡ ንስራሕ ድያብሎስ ከነቃልዖን ክንወቕዖን ይግብኣና እዩ። እዚ ዘመን እዚ ኣምላኽ ብመንፈስ ቅዱስን ብሓይሊ ቃሉን ዚግለጽሉ ዘመን ስለ ዝኹን፡ ናይ ድያብሎስ በለጽን እከይን ሕሰምን ዳግማይ ኣብዛ ህያው ማሕበር ኺግለጽ የብሉን። ብፍላይ ድማ እዚ ሕጂ ኣምላኽ ዜተንስኦ ዘሎ ወለዶ፡ ጥልቀት መንፈሳዊ ውግእ ኣጸቢቐ ብምርዳእ ንሓድሕዱ ዚነኻኸሰሉ ዘመን ኣብቂፁ ብምክብባርን ብምቅብባልን መንፈስ ቅዱስ ብሓይሊ ዚግለጽሉ ዘመን ኪኸውን እዩ። ዕላማ መንፈሳዊ ውግእ እምበኣር፡

1ይ. እቲ ኣብ ውሽጢ ማሕበር ክርስቶስ ዘሎ ብሰይጣን እተፈነወ ክፉእን ቄናንን ኣተሓሳስባን ምፍራስ።

2ይ. ብመንፈሳዊ ውግእ ናይ ምፍልላይን ጽልእን ጊዜ ከም ዜብቅዕ ምግባር።

3ይ. ነፍሲ ወከፍ ብመንፈሳዊ ምርዳእ እናተዋግእ ዚተወስደ ምርኮ ምምላስ እዩ።

## 1ይ ክፉል

### መንፈሳዊ ውግእ

መጽሐፍ ቅዱስ ንውግእ ባእሲ ወይ ቅልስ ገይሩ ይገልጻ። ውግእ ዚብል ቃል ንኣና ንመንፈሳውያን ብኸልተ መገዲ ክርድኣና ይግባእ።

1. ብስጋ ዝግበር ውግእ፡ እዚ ውግእ እዚ ሃገር ምስ ሃገር፡ ህዝቢ ምስ ህዝቢ፡ ኣሕዋት ምስ ኣሕዋት ንዝገብርዎ ውግእ እዩ ዝገልጽ።

2. ብመንፈስ ዝግበር ውግእ እዚ ኸኣ እቲ መንፈሳዊ ውግእ ኢልና እንጽውዖ ዘሎና ውግእ እዩ ማለት እዩ።

መንፈሳዊ ውግእ ክበሃል እንከሎ እምበኣር ኣብ መንጉ ክልተ ኣንጻር ዝኹኑ መንፈሳዊ ህላዌ ዘለዎም ኣካላት ዝካየድ ግጥም ወይ ድማ ባእሲ እዩ። እዚ ኸኣ ኣብቲ መንፈሳዊ ዓለም ዝካየድ መስርሕ እዩ። ንሕና ከም ሰባት ኣብዚ ምድሪ ክንመላለስ ከሎና እዚ ክልቲኡ ዓይነት ውግእ ክገጥመናን ክንርእን ዝከኣል እዩ። ንኹሉ ነናቱ መልሲ እኳ እንተለዎ ኣብዛ መጽሓፍ እዚኣ ንርእዮ ዓይነት ውግእ ግና ብዛዕባ መንፈሳዊ ውግእ ክኸውን እዩ። ንሕና መንፈሳውያን ዋላ እኳ ብስጋ ኣብዚ ዚርኣ ዓለም ንሃሉ እምበር፡ እቲ ንጉብሮ ውግእ መንፈሳዊ ኹይኑ ኣብቲ ዘይርኣ ዓለም እዩ ዚካየድ።

መጽሓፍ ቅዱስ "ዓለም ብቻል ኣምላኽ ከም እተፈጥረት ከምኡውን እቲ ዚርኣ ካብ ዘይርኣ ከም ዝኹነ ብእምነት ነሰተውዕሎ ኣሎና" (እብ 11:3) ይብል። ኣብ ነገራዊ ዓለም (Physical world) ንርእዮ ዘበለ ኹሉ ካብቲ ዘይርኣ ዓለም ዚመንጨወ እዩ። እዚ ጸሓፊ መልእኹቲ ናብ ሰብ እብራውያን ነዚ ሓሳብ ኸገልጸ ኸሎ ምስ ናይ ዓለም ኣፈጣጥራ እዩ ኣተሓሔዙ ዚገልጸ ዘሎ። ኪጅምር ከሎ "ዓለም ብቻል ኣምላኽ ከም እተፈጥረት ከምኡውን..." ኢሉ ይቐጽል እሞ፡ "እቲ ዚርኣ ካብ ዘይርኣ ከም ዝኹነ" እናበለ ድማ ይገልጽ።

እዛ ብዙሓት ፈላጣትን ምሁራትን ዚተፈላለዩ ሓሳባት እናሃቡ ንኣፈጣጥርኣ ዚገልጽዋ ዘለዉ ዓለም፡ መጽሓፍ ቅዱስ እግዚኣብሄር ካብ ዘይርኣ ብቻሉ ከም ዚፈጠራ እዩ ዝነግረና። እግዚኣብሄር እቲ ንሕና እነምልኽ ህያው ኣምላኽ ነቲ ዘየለ

ከም ህልው ገይሩ ዚጽውዕ ኣምላኽ ስለ ዝኸነ (ሮሜ 4:17)፡ ንዓለም ከኣ ብቓሉ “ይኹን” ኢሉ ካብ ዘየለ እዩ ፈጠርዎ። ስለዚ እቲ ዚርኣ ካብ ዘይርኣ እዩ መጺኡ ማለትዮ። ብዛዕባ ዚርኣን ዘይርኣን ክንዛረብ እንከሎና ብዛዕባ ክልተ ዓለም ኢና ንዛረብን ንገልጽን ዘሎና። ንሳተን ድማ

1. መንፈሳዊ ዓለም (እቲ ዘይርኣ ዓለም)

2. ነገራዊ ዓለም (እዚ ዚርኣ ዓለም) እየን።

እዚ ነገራዊ ዓለም ወይ ዚርኣ ዓለም ንብሎ ዘሎና ውጽኢት ናይቲ ዘይርኣ ዓለም እዩ። ምክንያቱ “እቲ ዚርኣ ካብ ዘይርኣ ከም ዝኸነ ብእምነት ነስተውዕሎ ኣሎና” ስለ ዚብል። እዚ ዘይርኣ ዓለም ንብሎ ዘሎና ድማ እቲ መንፈሳዊ ዓለም ኢልና ንጽውዖ እዩ። ስለዚ መንፈሳዊ ዓለም መንፈሳዊ ህላዌ ዘለዎም ህያዋን ዝነብርዎ ሰፍራ እዩ። እዞም መንፈሳዊ ህላዌ ዘለዎም ከኣ ኣብ ክልተ እዮም ዚኸፈሉ፡

ሀ. መንፈስ ኣምላኽ ዘለዎም ብመንፈስ ኣምላኽ ዚምርሑ ኣብ ክልል መንፈሳዊ ዓለም (Spiritual realm) ናይ እግዚኣብሄር ዚነብሩ እዮም። እዚኣቶም ከኣ መላእክትን እቶም ብክርስቶስ ኣሚኖም ዳግም እተወልዱ መንፈሳውያን ሰባትን እዮም።

ለ. መንፈስ ሰይጣን ዘለዎም ካብ ላዕሊ ዚወደቁ፡ ዓመጸን ሽፍትነት ዝተመልኡ፡ ንኣጢኣትን ንሞትን እናሰዓቡ ዚነብሩ፡ መንፈሳዊ ህላዌ ዘለዎም ኣብ ትሕቲ ክልል ናይ ሰይጣን ዚነብሩ ርኽባት መላእክትን ዳግም ዘይተወልዱን ማለት ንሰይጣን ንኼገልግሉ ህይወቶም ዚሸጡ ናይ ሰይጣን መንፈስ ዚኣደርም ሰባትን እዮም። ናብቲ ቀንዲ ሓሳብና ክንምለስ እምበኣር ከምቲ ኣቐዲምና ዜንበብናዮ “እቲ ዚርኣ ካብ ዘይርኣ ከም ዝኸነ ብእምነት ነስተውዕሎ ኣሎና” ዚብለና ዘሎ ቃል ኹሉ ዚርኣ ካብዞም ኣቐዲምና ዝገለጽናዮም ክልተ ዘይረኣዩ ክልላት መንፈሳዊ ዓለም ዝመንጨዉ እዩ።

1ይ. እዚ ኹሉ ኣብዚ ምድሪ ንርእዮ ጽቡቕን ሰናይን ባህ ዜብልን ካብቲ ብዛዕባና ሰናይ ዚኣስብን ሰናይ ዚገብረልናን እግዚኣብሄር ዚመጸ እዩ። ምክንያቱ “ጽቡቕ ውህበትን ምሉእ ውህበትን ካብ ላዕሊ እዩ፡ ካብቲ ሰውጢ ወይስ ምምልላስ ጽላሎት ዘይብሉ ኣብ ብርሃናት እዩ ዚወርድ” (ዶእ 1:17) ይብል። ኣብ ካልእውን “ንሰኻ ሰናይ ኢኻ እሞ፡ ሰናይ ትገብር

አሎኝ" (መዝ 119:68) ኢሉ አሎ። ተወሳኺውን "አኑ ዝሓሰበልኩም ዘሎኹ ሓሳብ እፈልጦ እዩ፡ መፈጸምታን ተሰፋን ክህበኩምሲ፡ ሓሳብ ደሓን እምበር፡ ናይ ክፉእ ኣይከሰንን ይብል እግዚአብሔር" (ኤር 29:11) ዚብል አሎ። ስለዚ ጽቡቕን ሰናይ ዘበለ ኹሉ ካብቲ ለውጢ ወይ ምምልላስ ዘይብሉ ኣቦ ብርሃን እዩ ዚመጽእ።

2ይ. እዚ ኩሉ ኣብዚ ምድሪ እዚ እንርእዮ ክፋእን ሕማቕ ነገርን ከኣ ካብቲ ክፋእ ጥራይ ዚገብር ዲያብሎስ ዚመንጨወ እዩ። (ማቴ 13:25-28, ያእ 3:16)

ስለዚ ንሕና መንፈሳውያን፡ መንፈሳዊ ውግእ ክንዋጋእ ከሎና፡ መጀመርታ እቲ ውግእና ኣብቲ መንፈሳዊ ዓለም ኢና እነካይዶ። መጽሓፍ ቅዱስ "ቅልስና ምስ ሕልቅነትን ስልጣናትን ምስ ናይ ጸልማት ገዛእቲ ዓለምን ምስ መናፍስቲ እከይን ኣብ ሰማያት እዩ እምበር ምስ ሰጋን ደምን ኣይከሰንን እዋ፡ ንፍሕሶ ሰይጣን ምቅዋሙ ምእንቲ ክትከእሉሰ ኩሉ ኣጽዋር ኣምላኽ ልበሱ" (ኤፌ 6:12) ይብል። ኣብዚ ዘንበብናዮ ጽሑፍ ጠቐስዎም ዘሎ ሕልቅነትን ስልጣናትን ናይ ጸልማት ገዛእቲ ዓለም መናፍስቲ እከይን፡ ኩሎም ኣብቲ መንፈሳዊ ዓለም ናይ ሰይጣን ክልል ዚነብሩ ንሰይጣን ዘገልግሉ እዮም። እዚኣቶም ኩሎም ነናቶም ግዝእትን ሽመትን ዘለዎም፡ ናይ ዲያብሎስ ስልጣናት እዮም። ኩሉ ምንቅስቃሳቶም ክጅምር ከሎ ብመንፈስ እዩ ዚጅምር፡ ኣብቲ መንፈሳዊ ዓለም ብመንፈስ ምስ ተወድኦ ኸኣ ኣብዚ ነገራዊ ዓለም ናብ ግብሪ ወይ ድማ ናብ ዚጭበጥ ነገር ይግለጽ።

ዝኹነ ዚርእ ነገር ኣብቲ መንፈሳዊ ዓለም ከይተወድኦ ኣብዚ ዚርእ ዓለም ዚግለጽ ወይ ዚገሃድ የለን። ምኽንያቱ "እቲ ዚርእ ኩሉ ካብ ዘይርእ ከም ዝኹን" (እብ 11:3) ዚብል ጽሑፍ እዩ። ዚርእ ዘበለ ኩሉ ካብ ዘይርእ እንተ መጸኡ። መንፈሳዊ ውግእ ክንዋጋእ እንከሎና ነገራት ምስ ተጋህዶ ውግእ ክንጅምር የብልናን። ከምዚ እንተ ደኣ ኹይኑ ብዙሕ ዋጋ ከኸፍለና እዩ። ከይተጋህዶ ኸሎ እዚ ማለት ኣብ ግሉዝ ዓለም ከይተገልጸ ኸሎ ከነፍርሶ እቲ ዚበለጸ መገዲ እዩ። ኣብቲ መንፈሳዊ ዓለም እንከሎ ብስልጣን እንተ ኣፍሪስናዮ

ግና ከሱ ቀሊል እዩ። እዚ ማለት ሱር ንዝሰደደ ነገር ካብ ምምንቋስ እቲ ነገር ብሓድሹ ምምሓው ስለ ዚቐልል እዩ።

✳ አብዚ መንፈሳዊ ውግእ ዚብል ኣርእስቲ ክንፈልጦ ዘሎና ነገር ኣሎ። መጀመርታ ከም ውሉድ ኣምላኽ ብመንፈስ ኣምላኽ ክንምራሕ ኣሎና (ሮሜ 8:15)። ብመንፈስ ኣምላኽ ተመሪሕና ኽእ ኣብ ጥልቂ እቲ መንፈሳዊ ዓለም ዚግበር ዘሎ ነገር ብመንፈስ ኳንና ክንፈልጥን ከነስተውዕልን ኣሎና። ብድሕሪ እዚ መንፈሳዊ ውግእ ንጅምር እዋ፤ እቲ ኣብዚ ንሕና ብስጋ እንነብሮ ዘሎና ዓለም ኪካየድ እተሓስበን እተመደበን ነገር ገና ኸሎ ነፍሽሎ ማለት እዩ።

### ኣስተንትን

"እንሆ፡ ካባይ ደኣ ኣይከውንን እምበር፡ ሓቢሮም ይተኣኻኸቡ ኣለዉ፡ ዝኹን እንተ ኹን እቶም ኪጸረሩኺ ዚሳማምዑ ኹሎም ኣብ ቅድሚኺ ኺወድቁ እዮም" (ኢሳ 54: 15)።

### ብእምነት ከምዚ ኢልካ ጸሊ

እግዚኣብሄር ኣቦ ብስም የሱስ ክርስቶስ ኣመስግነካ ኣለኹ። ንሰኻ ካብ ክፉእ ሓሊኻ ክሳቦ ሕጂ ብህይወት ደው ስለ ዘበልካኒ ተመስገን። ሕጂ ኸእ እቶም ኣንጸረይ ዚሓስቡ ክፉኣት መናፍቡቲ፡ ንኣይ ንምጽራር ኣብቲ መንፈሳዊ ዓለም ከይኖም ዚመደብዎን ዚሓሰብዎን እተሰማምዕዎን ዘበለ ኹሉ ኢጋንንታዊ ውዲቶም፡ በቲ ኣብ ልዕሊ ኢጋንንቲ እተዋህበኒ ሰልጣን ብስም የሱስ ኤፍርሶ ኣለኹ። ካባኻ ዘይከውን ዘበለ ኹሉ ሓሳባትን ውዲትን ብስም የሱስ ከንቱ ይኹን። ዚመኽርዎ ምኽሪ ናባታቶም ይገልበጥ። ንውግእ ሓይሊ ስለ ዘዕጠቕካኒ፡ ንሓሳብ ጸላእተይን ንምኽርምን ከእ ከንቱ ስለ ዝገበርካዮ፡ ጸጋ ኸእ ስለ ዘልበሰካኒ ተመስገን። ብስም የሱስ ኣሜን።

## ባህርያት መንፈሳዊ ውግእ

ባህርያት መንፈሳዊ ውግእ ክንብል ከሎና መንፈሳዊ ውግእ ናቱ ጠባይ አለም ማለትና እዩ። ብዙሐ ጊዜ ጸለይቲ ሰባት አብ መንፈሳዊ ውግእ ኪኣትዉ ኸለዉ እቲ ጠባይ መንፈሳዊ ውግእ ስለ ዘይርድኦም ኣብ ምድንጋር ይኣትዉ እዮም። ገሊኦም ኣብ ዝለዓለ ደረጃ መንፈሳዊውን ምስ በጽሑ ምርሒት ይሰእኑ። ገሊኦምውን ጸለይቲ ክንሶም ንጽር ድምጺ ኣምላኽን እተገልጸ ቃልን ስለ ዚሰእኑ ኣብ ከቢድ መንፈሳዊ ወጥሪ ወይ ድማ መንፈሳዊ ምድንጋር (Spiritual Confusion) ይኣትዉ። እዚ ምድንጋር እዚ ኸኣ ናብ ከቢድ ጸቕጢ ወይ ድማ ዘይተደልየ ምጉርምራምን ኣእትዩ ብቻላቶም ተጠሊፎም ኪነብሩ ይገብርም። ነቲ ባህሪ መንፈሳዊ ውግእ ኣጸቢቕም ኣለልዮም ኪገብርዎ ዘለዎም ቃልሲ ምፍላጥ ግና ካብ ከምዚ ዓይነት ሽግር ኬድሕኖም ዚኸእል መንፈሳዊ ጥበብ እዩ።

መንፈሳዊ ውግእ ባህርያቱ ወይ ድማ ጠባያቱ እንታይ እዩ፤ ሰባት መንፈሳዊ ውግእ ኸገጥሞም ከሎ ኣብ ህይወቶም እንታይ ምልክት ይርኣ፤ ነቲ ባዕላቶም ብትዕቢትን ካልእ ዓይነት ሓጥያትን ዚኣትዎዎ ፈተናታትን ኣየመልክትን እዩ።

1. ተስፋ ምቕራጽ (*discouragement*)
2. ታህዋኽ ወይ ትዕግስቲ ምስኣን (*lack of tolerance*)
3. ጸቕጢ (*depression*)
4. ሃንደበታዊ ሕማም (*sudden sickness*) እዩን። ነዚኣተን ድማ በብሓደ ክንርእየን ኢና።

### 1. ተስፋ ምቕራጽ (*discouragement*)

ኣብ መንፈሳዊ ውግእ ክንኣቱ ኸሎና እቲ መጀመርታ ዜጋጥመና ተስፋ ምቕራጽ እዩ። እዚ ኸኣ ብተስፋ ደው ኢልና ምእንቲ ከይንዋግእ ሰይጣን ዚጥቀመሉ ሚላ እዩ። ብዙሓት ናይ ኣምላኽ ሰባት ኣብቲ ናይ መወዳእታ ዓወቶም ኪበጽሑ ኸለዉ ሰይጣን ብተስፋ ምቕራጽ ጌሩ ስለ ዚተዋግእም ነታ ደረጃ ምሕላፍ ክሳብ ዚስእንዋ ከም ዝኹኑ መጽሓፍ ቅዱስ ይነግረና። ንኣብነት ኤልያስ ነቶም ከሎም

ነብያት በዓል ቆራሪዬ ሼብቅዕ፡ አብ መወዳእታ ግና እቲ ካብ ኢዛቤል ዚመጽ ክፋእ መንፈስ ምስ ኣፈራርሆ፡ ዓቕሉ ጸቢብዎ፡ ብተስፋ ምቕራጽ ተወቂዑ ካብ ንኣምላኽ ምግልጋል ምግብ እዩ መሪዱ (1ነገ 19:1-8)። ዮሃንስ መጥምቕውን ንዮሱስ ክርስቶስ "እንሆ ኣጢኣት ዓለም ዚርሕቕ ገንሸል ኣምላኽ" (ዮሃ 1:36) ኢሉ መስኪርሉ ኸብቅዕ ኣብ ቤት ማእሰርቲ ምስ ኣተወ ግና "እቲ ሺመጽእ ዘለዎ ንሰኻ ዲኻ ወይስ ካልእ ክንጸገብ ኢና?" (ማቴ 11:2-3) ዚብል ናይ ተስፋ ምቕራጽ ሕቶ እዩ ሓቲቱ። ስለዚ ኣብ መንፈሳዊ ውግእ እቲ ሓደ ከከለልዮ ዘሎና ነገር ተስፋ ምቕራጽ እዩ።

ተስፋ ምቕራጽ ኬጋጥመና ኸሎ ኣብ ኩነታት መንፈሳዊ ውግእ ከም ዘሎና ፈሊጥና ቦቲ ኣምላኽ ዝሃበና ተስፋ እናተሓገሰና ደው ክንብል ይግብላና። ኣምላኽ ከኣ ንተስፋኡ ዚፍጽም እሙን ምዃኑ ኸረጋግጽልና እዩ። ኣብ ከምዚ ዝበለ እዋን ከምቲ ቃል ኣምላኽ "ብተስፋ ተሓገሱ..." (ሮሜ 12:12) ዚብል ቦቲ ኣምላኽ ኣብ ቃሉ ሂቡና ዘሎ ተስፋ ክንሕጉስ ኣሎና። ብጉይታ ባህ እናበለና ኣንጻር ኩነታትና እናተጓዳዝና ናብቲ ኣምላኽዊ ሓሳብ ንጠምት፡ ኣምላኽ ከኣ ከም ቃሉ ብክርስቶስ ዓወት ክህበና እዩ። ከምቲ ዳዊት "ነፍሲይ ንምንታይ ትጉህዪ፤ ንምንታይሲ ኣብ ውሽጠይ ትህውኸኒ ኣሎኺ፤ ሰለ ምድኣን ገጹ ገና ኸመስግኖ እየ እሞ፡ ተስፋኺ ኣብ ኣምላኽ ግበረ" (መዝ 42:5) ዚብል፡ ንሕና ኸኣ ንነፍሰና ኣብ ተስፋ ኣምላኽ እናኣማዕቆብና ብተስፋ ኣምላኽ ንከብብ፡ ነቲ ናይ ተስፋ ምቕራጽ መንፈስ እንህቦ ምላሽ ከኣ እቲ ብሩኽ ተስፋ ናይቲ ዕዙዝ ኣምላኽናን መድኣኒና ዮሱስ ክርስቶስ ምግላጽ ክብሪ ይኹን። መጽሓፍ ቅዱስ ብጉይታና ዮሱስ ክርስቶስ ክቡርን ዓብዪን ተስፋ ከም ዝረኸብና ይነግረና (2ጴጥ 1:4)። እዚ ዓብዪ ተስፋ እዚ ኸኣ ካብቲ ኣብ ዓለም ዘሎ ብፍትወት ስጋ ዚመጽእ ጥፍኣት ኣውጺኡ፡ ተማቕልቲ እቲ ኣምላኽዊ ባህሪ ጌሩና ኣሎ። ስለዚ ነዚ እናሓሰብና ንተስፋ ምቕራጽ ምላሽ ክንህቦ ይግብላና እዩ።

## 2. ትዕግስቲ ምስኣን ወይ ምህዋኽ (lack of tolerance)

ታህዋኽ ምስ ጭንቀት ተሓዊሶ ዚግለጽ ዕረፍቲ ዚኸልእ ካብኡ ሓሊፉ ኸኣ ናብ ጓህን ናብ ዕሽነትን ዚመርሕ ሰይጣን ዚጥቀመሉ መስርሕ እዩ። ዳዊት ከምዚ ዓይነት ጓህን ታህዋኽን ምስ ገጠሞ ይመስል "ነፍሰይ ንምንታይ ትጉህዪ ንምንታይሲ ኣብ ውሽጠይ ትህውኸኒ ኣሎኺ፤ . . ." (መዝ 42:5) ዝበለ። ኣብ ጊዜ መንፈሳዊ ካልእ ኣብ ህይወት ንፍተነሉ ነገር ትዕግስቲ ምስኣን ወይ ድማ ኣብ መንፈስና ዚመጽእ ታህዋኽ እዩ። ትዕግስቲ ኣብቲ ኣምላኽ ክንበጽሖ ዝመደበልና ናይ ምድሓን ደረጃ እተብጽሖ ቀንዲ ረጃቢት እያ። ስለዚ ትዕግስቲ ስኢንና ውሽጥና ክህወኽ እንከሎ ኣብ ኩነታት መንፈሳዊ ውግእ ከም ዘሎና ነስተውዕል።

ኣብ ጊዜ መንፈሳዊ ውግእ፡ ኩሉ ነገር ጽብብ ይብልና፡ ውሽጥና ይርበሽ፡ ኩሉ ነገር ዚበላሾ ወይ ዚይሰልጠና ዘሎ እዩ ዚመስለና። ኣብ ከምዚ እዋን ከምቲ እቲ ጽሑፍ "ብጸበባ ተዓገሉ" (ሮሜ 12:12) ዚብል፡ ክንዕገስ ኣገዳሲ እዩ። ሙሴ ንኣሕዋቱ ኪበጽሖ ኣምላኽ ኣብ ልቡ ሓሳብ ምስ ኣእተወሉ እሞ ኣሕዋቱ ኸበጽሖ ምስ ከደ፡ እስራኤላውን ግብጻውን ኪበኣሉ ጸንሖ ይብልና። ሙሴ ኸኣ ነቲ እስራኤላዊ ዘርዩ ነቲ ግብጻዊ ቀተሎ (ዘጸ 2:15, ግብ 7:23)። ነዚ ስጉምቲ እዚ ምውሳዱ ታህዋኽ እምበር ፍቓድ ኣምላኽ ኣይነበረን። እምበኣር ኣብ ውሽጥና ዝህውኸና ብዙሕ ነገር ክህሉ ይኸእል እዩ። ኣብ ናይ ታህዋኽ ጊዜና እንታይ ስጉምቲ ከም እንወስድ ግና ኣጸቢቕና ከነስተውዕል ኣገዳሲ እዩ።

ሙሴ ውሽጡ ምስ ተሃወኸን ምዕጋስ ምስ ሰኣነን ከምቲ ኣቐዲምና ዘንበብናዮ ንግብጻዊ ሰብኣይ ቀተለ። ኣብ ዘዩድሊ ፈተና ኣትዩ ኸኣ ናብ ሰደት ኣምርሖ፡ እዚ ኸኣ ነቲ ኣምላኽ ዝሃበ ተስፋ ንምድንጓይ ዓቢ ምኽንያት ኩነ። ከመይሲ ኣምላኽ ኣብ 400 ዓመት እዩ ኪውጽእም መዲቡ ነይሩ። ብምኽንያት ሙሴ ግና ሰላሳ ዓመት ከም ዚወሰኹ ካብ ታሪኽ እስራኤላውያን ክንርዳእ ንኸእል።

እዛ ምህዋኽ እዚኣ ኣብ ህይወት ሙሴ ሕማቕ ሳዕቤን ኣስዓበት። ንተስፋ ኣምላኽ ክሳዕ ዚርስዖ ኣርብዓ ዓመት ኣብ

ስደት አኸርተተቶ፡ ተስፋ ጸልሟትዎ፡ ጽውዓ አምላክ ጠፊእዎ፡ ጣኦት ምስ ዘምልኹ ሰባት ንዊሕ ዓመት እቐመጠቶ። ንአምላክ፡ "መን ልኢኹኒ ክብል እየ" (ዘጸ 3:10-15) ኢሉ ክሳብ ዚሓትት ክእ ኹነ። ኣብ መወዳእታ ኣብዚ ኹሉ ኩነት፡ ሙሴ ተዓዊትሉ ዚወጽ ነገር እንተ ኣስተብሂልና ግና ትዕግስቲ ወይ ድማ ዓቕሊ እዩ። መጽሓፍ ቅዱስ "እቲ ሰብኣይ፡ ሙሴ ግና ኣብ ልዕሊ ገጽ ምድሪ ካብ ዘሎ ሰብ ዓቃል ነበረ" (ዘሁ 12:1-3) ይብል። ሙሴ ብዓቕሊ ካብ ኹሉ ሰብ ንላዕሊ ኹይኑ ኸርከብ ዚገበር፡ ሰይጣን በዚ ነገር እዚ ፊቲኑ ብዙሕ ክርተት ስለ ዘበሎ፡ ኣብ መወዳእታ ግና አምላክ ትዕግስቲ ምሂሩ ብዓቕሊ እተፈልጠ ሰብ ከም ዚኸውን ገበሮ። ስለዚ ኣብ መንፈሳዊ ውግእ ትዕግስቲ ክንስእን ከሎና ንጠንቀቅሉ። ከመይሲ ምንጭ ካብቲ እኩይ ስለ ዝኹነ።

### 3. ጸቕጢ (depression)

ካልእ ተንጸባሪቕ ዚርእ ምልክት መንፈሳዊ ውግእ ከኣ ጸቕጢ እዩ። ጸቕጢ ካብቲ ክትሓስቦ ዚግብኣካ ንላዕሊ ክትሓስብ ዚገብረካ፡ ኩነታትካ ዘጸብበልካ፡ ቀጨውጨው ክትብል ዚገብረካ፡ ኣብ ኣእምሮኻ ሽግር ዚፈጥረልካ ሰይጣን ዚጥቀመሉ ሚላ እዩ። ጽባሕ እንታይ ክበልዕ፤ እንታይ ክሰቲ፤ ብምባል ኣብ ኣእምሮኻ ዚፍጠር ኩነታዊ ሕቶ እሞ፡ ካብኡ ተበጊስካ እተርእዮ ምጭናቕ ጸቕጢ እዩ። ጸቕጢ መበገሲ ዘይብሉ፡ ምኽንያት ክትህበሉ ዘይትኸእል፡ ክትጽሊ ኹነ ቃል ኣምላክ ከተንብብ ክሳብ ዘይትኸእል ዚገብረካ ክብደት እተሓወሶ ኩነት እዩ።

ካብዚ ቀኢልና ነዚ ዝምልከት ሓሳባት ክንርእ ኢና። መጽሓፍ ቅዱስ "ሓለውቱ ዕዉራት እዮም፡ ኩላቶም ኣእምሮ ዮብሎምን፡ ኩላቶም ዘይነብሉ በሃማት ኣኸላባት እዮም፡ ይሓልሙ በጥ ይብሉ፡ ድቃስ ይፈትዉ ኣለዉ" (ኢሳ 56:10) ይብል። ኣብዚ ብዛዕባ ንሶት እዩ ዚሃረብ ዘሎ። ኩላቶም ዘይነብሉ በሃማት ኣኸላባት እዮም፡ ኪብል ከሎ፡ እቶም ንሶት ኣውያት ኣብ ዘድልዮ ዘየእውዩ፡ ተግሳጽ ኣብ ዘድልዮ ዘይግስጹ፡ ውግእ ኣብ ዘድልዮ ኸእ ዘይዋግኡ ኩይኖም ኣለዉ እዩ ዚብል ዘሎ። እዚ ኸኣ ከምቲ ኣቐዲምና ዝረኣናዮ ሓደ

ምልክት መንፈሳዊ ውግእ እዩ። ጳጳሩ እምበኣር ብሰይጣናዊ ሓሳብ ተጸሊኻ ወይ ደማ ተዓዚምካ ደው ምባልን ዘይምውጋእን ማለት እዩ። ዘይነብሕ በሃም ምዃን ማለት ከእ ትርጉሙ ብሓሳብ ናይ ጸላኢ ተታሒዝካ መልሲ ኺትህብ ዘይምኽእል ማለት እዩ። እዚ ካብቲ ጳጳሩ እተሓሰበ ኣብ መንፈሳዊ ህይወትና እንርእዩ ውጽኢት እዩ። ንኸምዚ ዓይነት ኩነታት ከእ ብስም የሱስ እናገሰጽና ከንቃወሞ ኣገዳሲ እዩ።

መጽሓፍ ቅዱስ "ከምቲ ኣምላኽ ንነፍሲ ወከፍ ዝዓደሎ መስፈር እምነት ገይሩ ደኣ፡ ብዛዕባ ርእሱ ብልክዕ ይሕሰብ እምበር፡ ካብቲ ዚግብኦ ኣዕዚዞ ኸይሓሰብሲ፡ ንነፍሲ ወከፍ ኣብ ማእከልኩም ዘሎ፡ ቦቲ እተዋህበኒ ጸጋ እብሎ ኣሎኹ" (ሮሜ 12:3) ይብል። ኣብዚ ጽሑፍ እዚ "ብዛዕባ ርእሱ ብልክዕ ይሕሰብ" ዚብል ሓሳብ እዩ ክወሰድ ደልየ። እዚ ማለት ብዛዕባ ርእሱ ብትኽክል፡ ብግቡእ፡ ብዓቕሙ፡ ይሕሰብ እምበር ካብ ዚግብኦ ንላዕሊ ከይሓሰብ እዩ ዚብል ዘሎ። ኣብ መንፈሳዊ ውግእ ሰይጣን ብዙሕ ጊዜ ንሰባት ካብ ዚግብኦም ንላዕሊ ኪሓሰቡ እዩ ዚገብሮም። በዚ ኸኣ ናብ ጳጳሩን ምጭናቕን የእትዎም። ሓደ ጊዜ ንኣንቲ ሓፍቲ ኣደ መሓዝኣ ሞተት፡ ኣደ መሓዝኣ ስለ ዝኹነት ከእ እታ ሓፍቲ ኣብ ከንዲ መሓዝኣን ኣደ መሓዝኣን መሪር ሓዘን ሓዘነት፡ ድሕሪ ሓጺር ጊዜ ኸኣ ስለምንታይ ሞይታ ኣምላኽ ስለምንታይ ወሲድዋ እናበለት ኣብ ብዙሕ ዘድልያ ሓሳባትን ኩነታትን ኣተወት፡ ለይትን መዓልትን በዚ ክትሓሰብ ከእ ንርእሳ ኣብ ከቢድ ጭንቀት ኣተወት።

እዚ ንኣና ትምህርቲ ዚህበና ምስክርነት እዩ። እዛ ሓፍቲ እቲ ክትሓስቦ ዚግብኦ ጥራይ እንተ ትሓስብ ኣብ ከምዚ ዝበለ ሽግር ኣይምኣተወትን። ከምዚ ዓይነት መንፈሳዊ ውግእ ኸጋጥመና ኸሎ ክንሓስቦ ዝግብኣና ጥራይ እናሓሰብና ብእምነት ደው ክንብል ኣሎና። ከም መንፈሳውያን ክንሓስቦ ዘሎና መጽሓፍ ቅዱስ ክምህረና ኸሎ "ብዝተረፈሰ ኣሕዋተየ፡ ሓቂ ዘበለ፡ ንጹህ ዘበለ፡ ተፈታዊ ዘበለ፡ ጽቡቕ ወረ ዘለዎ ዘበለ፡ ገለ ደግነት እንተ ኹይኑ፡ ገለ ንእደውን እንተ ኹይኑ፡ ብእኡ ሕሰቡ" (ፊሊ 3:8) ይብላና። ካብዚ ወጻኢ ምሕሳብ ግና ምንጩ ካብይ ምዃኑ ስለ ዘየካትዕ ዓብዪ ጥንቃቄ የድልየና።

#### 4. ሃንደበታዊ ሕማም (Sudden sickness)

ሃንደበታዊ ሕማም ማለት ዘይነበረካ፣ ዘይትፈልጦ፣ ብድንገት ዜጋጥመካ ሕማም ማለትና እዩ። መንፈሳዊ ውግእ ክንዋጋእ ከሎና እምበኣር ኣብቲ ንዋግኣሉ ጊዜ ከምዚ ኸጋጥመና ኸሎ ነስተውዕል፣ እዚ ማለተይ ግና ክሉ ሕማም መንፈሳዊ ውግእ እዩ ማለተይ ኣይኩንኩን። ኣብዚ ዚዛረበሉ ዘለኹ ኣርእስቲ ማለት መንፈሳዊ ውግእ ጥራይ እዩ ሓሳበይ ዚህብ ዘለኹ። ኣብ ከምዚ ክኑታት ብዙሓት ሰባት ብፍላይ ጸለይቲ ንዝኹኑ ሰባት ከምዚ ዝበለ ድንገት መበገሲኡ እዚ ክትብሎ ዘይትኸእል ነገር ከጋጥሞም ከሎ ንርኢ ኢና። እዚ ካበይ ከም ዝመጸ ንጹር ኪኸውን ኣለዎ። መደባትና ክዓናቕፈና፣ መንፈሳዊ ውግእና ከይንቕጽል ኬጐናድበና እተላእከ ሰይጣናዊ መልእኹቲ እዩ። እምበኣር ኣዘዮም ጸለይቲ ንዝኹኑ ኣሕዋት ንገሊኦም ብሕማም ርእሲ፣ ንገሊኦም ብድኻም፣ ንገሊ ከኣ ንጹር ብዘይ ኩነት ሕማም እዩ ዚዋግኦም።

ካብ ቤት ማእሰርቲ ዝወጸእኩሉ ጊዜ ብበረኻ በረኻ ኣብቲ ከባቢ ናብ ዝነበረት ንእሽቶ ዓዲ ኣተኹ፣ ሓደ ኣማኒ ተቐቢሉ ድማ ኣብ ግዛኡ ኬዕርፍ መርሓኒ። ኣዕሪፈ ካብ ድቃሰይ ክትንሰእ እንክለኹ ብድንገት መሬት ከዞረኒ ጀመረ። እንታይ ደኣ እዩ እዚ፣ ዋሕዲ ደምዶ ይኸውን፣ ብምባል ድማ ምስቲ ሓው ተዘራራብና ናብ ሕክምና ወሰደኒ፣ ሓኪም እንተ መርመረኒ ኸኣ ደም ኣይጐደለኒ ኣይበዝሓኒ ክሉ ጽቡቕ ከም ዘሎ ነገረኒ። ርእሰይ ምሕማምን ዕግርግር ምባልን ግና ኣይገደፈንን። ደሓር መንፈሳዊ ውግእ ምኃኑ ትዝ በለኒ እሞ፣ ብኡ ንብኡ ኹግሰጽ ጀመርኩ፣ ናይ ውግእ ጸሎት ጸልዮ ኸኣ ከም ዝሓዌኹ ብእምነት ፈውሰይ ተቐቢለ ንኣምላኸይ ኣመሰጊን ደቀሰኩ። ክትንሰእ እንክለኹ ኸኣ ዕግርግር ኹነት ዋላ ሕማም ርእሲ ክሉም ጠቕሊሎም ካባይ ጊዒዞም ጸንሑ። ንሰይጣን ሸለልትነት ዘይኩነስ ብሰም የሱስ መግናሕቲ ከም ዘድልዮ ኸኣ ኣስተውዓልኩ። ሎሚ ኸምዚ ዓይነት ፈተና ንብዙሓት የጋጥሞም እዩ። ከምዚ ዝበለ ክኑታት እምበኣር መንፈሳዊ ውግእ ምኃኑ ተረዲእና ንውግእ ክንዕጠቕ ኣለና።

ካብ ዓሌት ካብ ቤተሰብ ዚመጽእ እዩ እናበልና ኣባና ንኸብር ዕድል ክንህበ የብልናን።

ኣብ መንፈሳዊ ውግእ ሃንደበታዊ ሕማም እንብሎ ዘሎና ብድንገት ዚመጽእ ቅርጾት፡ ድኻም፡ ሃንደበታዊ ሓዘን፡ ጓሂ፡ ምንጩ ዘይፈለጥካዮ ዘጨንቕ ሓሳብ ወዘተ እዩ። እዚ እናተመላለሰ ከሸግረና ኸሎ እምበኣር መሊስና ውግእና ክንቅጽል ኣሎና፡ እምበር ርእሰይ ሓሚመ፡ ደኺመ፡ ብዝብል ምክንያት ካብ ምጽላይና ከነቋርጽ የብልናን።

ዳዊት ናይ ኣምላኽ ሰብ "ንጸላእተይ ሰጉጐዮምን ኣርኪበዮምን ከዮጥፋእኩም ከኣ ኣይተመለሰኩን" (መዝ 18:37) ኢሉ። እዚ ኸኣ ምስ ጸላእቱ ውግእ ምስ ጀመረ ከላዕ መወዳእታ ጸኒዑ ከም ዚተዋግኦ እሞ፡ ከዮጥፋኦም ከም ዘይተመልሰ የረድኣና። ንሕና ኸኣ ኣብ ከምዚ ጊዜ፡ ኣብ ልዕሊ እቲ ዝስምዓና ሕማም ካብ መጽሓፍ ቅዱስ ናይ ዓወት ቃል ብምጥቃስ ክንእውጅን ነቲ ናይ ሕማም ይኹን ናይ ድኻም መንፈስ ከኣ ብቐስሊ ጐይታ ከም ዝሓዌና ክንነግርን ኣድላዪ እዩ። ምክንያቱ ናይ ድኻም መንፈስ ዚበሃል ከም ዘሎ ኸኣ ምፍላጥ ኣገዳሲ እዩ (ሉቃ 13:11)። ኣብ ከምዚ ኩነታት፡ ብእምነት ኣብቲ ቃል ጸኒዕና፡ ነቲ መንፈስ እናተቓወምና ለውጢ ክንጸባበ ኣሎና። እቲ ካብ ኣፍና ዚወጽእ ቃል ኣምላኽ ከኣ፡ ነቲ ኣብ ህይወትና ኺገሃድ ዚሓሰበ ሕማም ከንቱ ኪገብር እዩ። እቲ ኣብ ኣካላትና ዚስምዓና ዝነበረ ብሰይጣናዊ ሓሳብ እተላእከ ናይ ሕማም ይኹን ናይ ድኻም ፍላጻ ኸኣ ብሓይሊ እቲ ካብ ኣፍና ዚውጽእናዮ ቃል ኣምላኽ ከንቱ ኪኸውን እዩ።

### ኣስተንትን

"ተስፋ ኣምላኽ ዘበለሰ ኣብኡ እወ እዩ። ሰለዚ ኸኣ ኣምላኽ ብኣና ምእንቲ ኪኸብርሲ፡ ብእኡ ኣሚን እዩ" (2ቈረ 1:20)።  
 "እቲ ተስፋ ዝሃበና እሙን እዩ እሞ፡ ነታ እሙንቶ ተስፋና ብዘይ ምንቕናቕ ነጽንዓዮ" (እብ 10:23)።

ከምዚ ኢልካ ጸሊ

ዎ አምላክ ስለ እኔ ብክርሰቶስ ዚሃብካኒ ብሩኽ ተስፋ አመሰግነካ አለኹ። ንኸብርኻ ስለ ዝፈጠርካኒ፣ ተስፋ ሂብካ ኸኣ ደው ስለ ዘበልካኒ ተመስገን። ንስኻ ሓሳብ ደሓን ስለ እትሓስበለይ ብስም የሱስ አመሰግነካ። ነቶም ብተስፋ ምቕራጽን፣ ብታህዋኸን፣ ብጸቕጥን ዝዋግኡኒ መፍፍሰቲ እክይ ምኽሮም ብስም የሱስ ከንቱ ይኹን። ተስፋ ጽውዓይ እንታይ ምኽኒ ብምፍላጥን ብምስትውዓልን መታን ክመላለስ ብመንፈስካ ደግፈኒ። ጸሎተይ ስለ ዝሰማዕካ ተመስገን። ብስም የሱስ አሜን።

## መንፈሳዊ ውግእ ዚምከረሉ ሰፍራ

መንፈሳዊ ውግእ አበይ ይምደብ ንዚብል ሓሳብ ሕጽር ዝበለ መብርሂ ንርእ። መንፈሳዊ ውግእ ኣብቲ መንፈሳዊ ዓለም እዩ ዚምደብ ወይ ድማ ዚውጠን። ኣብቲ መንፈሳዊ ዓለም ንመንፈሳዊ ውግእ ኣንጻርና ዚምድቦን ዜዳልዎን ከኣ ጸላኢ እዩ። እዚ ጸላኢ እዚ ኸኣ ሰይጣን ባዕሉን ልኡኹቲን እዮም። ሓደ ጊዜ ምስ ገለ ንፋዓት ጸለይቲ ኣሕዋትን ኣሓትን ሓደ ናይ ጸሎት ፕሮግራም ጀመርና። ኣብ ሰሙን ሓደ ጊዜ እናጸለና ኸኣ መንፈስ ቅዱስ ይመርሓና ነበረ። ብኡ ብኡ ኸኣ ኣብ ኣዝዩ ጽዕጽዕ መንፈሳዊ ውግእ ኣቶና። ናይ ውግእ ጸሎት እናጸለና ኸኣ ንሓንቲ ሓፍቲ መንፈስ ቅዱስ ሓደ ራእይ ኣርአዮ፤ ንሱ ኸኣ ኣብ ሲኦል ኣጋንንቲ ኺማኸሩ ኸለዉ እሞ፡ ንሓድሕዶም እናተዘራረቡ “ንዞም ሰባት እዚኣቶም መታን ክንወቕዖም እንታይ ንግበር፤ እዚ ዝገብርዎ ዘለዉ ጸሎት ብኸመይ ከነቋርጽ ንክእል፤” ኢሎም እናተማኸሩ ኸለዉ ረኣየት። ኣብ መወዳእታ ነዚ ፓስተር መጀመርታ ኣገልግሎቱ ንዕጸወሉ ኢሎም ንምክሮም ኺውድኡ ኸለዉ እሞ ኑቲ ምኽሪ ክፍጽሙ መናፍስቲ ናብ ምድሪ ኺላእኹ ረኣየት።

ኸዑ እታ ሓፍቲ “መገድኻ ክፃጽወልካን ኣገልግሎትካ ከባላሽወልካ ካብ ሲኦል እተባሰለ መንፈስ ኣሎ እሞ፡ መንፈስ ቅዱስ ተዋግእዎ፡ ይብል ኣሎ” ዚብል መልእኹቲ ኣሕለፈት፡ ከተላትና ነቲ መልእኹቲ ብምእዛዝ ከኣ ውግእና ቀጸልና። ንሓያሎ ደቓይቕ እኳ እንተ ተዋጋእና፡ እቲ ንጽልየሉ ዝነበርና ቤት እንዳ ኣሕዋት ስለ ዝነበረን ነዊሕ ሰዓታት ከኣ ስለ ዝሓዝናዮን ነቲ ጸሎት ከነቋርጽ ተገደድና። ውግእና ከይወዳእና ኸኣ ተፈላለና። ንጽባሒቱ፡ ኣነ ብኻልእ ኣገልግሎት ተታሒዘ ወዓልኩ እሞ፡ ከይጸለኹ ናይ ፕሮግራም ጊዜ ኣርከበኒ። ሰዓተይ ኣኺሉ ኣብቲ ፕሮግራም ንገብረሉ ቤት ምስ ኣተኹ ኸኣ ልበይ ምዕራፍ ኣበየኒ፡ ሕጂ ክንግስጽ ኣሎና ኢሉ፡ መጀመርታ ገለ ሓሳብ ካብ ቃል ኣምላኽ ክንካፈል ኢና ኢለ ተዛሪበ ውድእ ምስ ኣበልኩ ከምቲ እታ ሓፍቲ ዚረኣየቶን ኪብልዎ ዚሰምዓቶን ኩነ። ክልተ ዓመት ምሉእ ፕሮግራም ዝገበርናሉ ቤት ብድንገት ፓሊስ መጺእዎ ከበብዎ። ናብ ቃል

አምላኽ አብ ንሓልፈሉ እዋን ከአ ብሓይሊ ማዕጾ ደፊአም ብምእታው 56 ሰባት አብ ትሕቲ ቀይዲ አእተዉና። ነስተውዕል አምላኽ አብቲ መንፈሳዊ ዓለም ዝግበር ዝኸበረ ገና ከይተገልጸ፡ ናብ ተግባር ከይመጸ፡ አብቲ መንፈሳዊ ዓለም ናይ ኢጋንንቲ ሰፍራ እናተመኸረ ኸሎ እዩ ገሊጹልና። ግናኽ ሽዑ ውግእና አብቲ መንፈሳዊ ዓለም ወዲእናዮ እንተ ንኸውን ናብ ምድሪ ኣይምተገልጸን ነይሩ።

አብ ቤት ማእሰርቲ ምስ ኣቶና፡ ንኣይ ንበይነይ ስለ ዝፈለዩኒ ጸሎተይ ቀጸልኩ። ንግሆ ንግሆ እቲ ዝምርምረኒ ዝኸበረ ሰብ ብዘይኩነ ነገር ከእምነኒ ደጋጊሙ የጨንቆንን ዘይፈልጦ ነገራት ይሓተንን ነበረ። ምስ እዚ ኹሉ ግና ጸሎተይ ኣየቋረጽኩን። ብድሕሪኡ ሓደ ለይቲ ጸሎተይ ወዲአ ምስ ደቀስኩ ሓደ ሕልሚ ሓለምኩ። ክልተ ዝፈልጦም ደባትር እርኢ እሞ፡ ሓደ አብ ቤተክርስቲያንና ምሳይ ዘገልግል ኣገልገሊ መጺኡ፡ ሰማዕ መንግስ ነዚአም ክልቲአም እንተ ወቛዕካዮም እኮ እቲ መገዲ ክፉት እዩ፡ ይብላኒ እሞ፡ ኣነ ኸኣ፡ ነዚአም፤ ዚብል ቅጽበታዊ ሕቶ ሓቲተ፡ ነቲ ሓደ እምኒ ኣልዒለ ግንባሩ እንሃልክዎ። ንሱ ኸኣ ስጥሕ ኢሉ ወደቐ። እቲ ሓደ ኸኣ ናይ ብጻዩ ኣደራፅ ምስ ረኣዩ ሓዲጉኒ ሃደመ። እቲ ኣጸበቐ ዝሃረምክዎ ግና ልቡ ጠፊእዎ፡ ዓወንወን በለ። ከምኡ ኢሉ ኸሎ ኸኣ ነቲ ልዕሊኡ ዘሎ መንፈስ “ኣኺሉና ድዩ፤ ሕጂኽ እንታይ ኢና ክንገብር!” እናበለ ክሓቶ ኸሎ ሰማዕክዎ። ኣነ ነቲ ዚተቐበሎ ትእዛዝ ከይሰማዕኩ ካብ ሕልመይ ተበራብርኩ።

አምላኽ ንጸላእተይ ስለ ዝወቓዕካለይ ተመስገን ኢሊ ድቃሰይ ቀጸልኩ። ንጽባሒቱ እቲ ዝምርምረኒ ሰብ ከይመጸ ወዓለ። ሎምስ እንታይ ደኣ ኩይኑ ኢሊ እናሓሰብኩ ኸኣ ለይቲ ሰዓት 9 ምሸት ፓሊስ መጺአም “ናብ ሳዋ ሰደድዎ ዚብል ትእዛዝ መጺኡና እዩ እም ክትከይድ ኢኻ” በሉኒ። እዚ እቲ መንፈስ ዘመሓላለፎ ትእዛዝ ከም ዝኸነ ኸኣ ኣስተውዓልኩ። ኣቐዲመ “እንታይ ክንገብር ኢና፤ ኣኺሉና ድዩ፤” እናበለ ኸሎ፡ ዋላ ሓንቲ ከይትገብር ኢሊ እንተ ዝእዝዝ ነይረ፡ ዋላ ሓደ ነገር ኣይምገበረን። ክገብር ዘሎኒ ዘይምፍላጠይ ነቲ ስጉምቲ ኪወሰድ ኣኸኢልዎ። ስለዚ

መንፈሳዊ ውግእ መጀመርታ አብቲ መንፈሳዊ ዓለም እዩ ዚምደብ፡ አብኡ ተመዲቡ ምስ ተወድኦ ኸኣ ተግባራዊ ኪኸውን ናብዚ ምድሪ ይግለጽ። እዛ ሓፍቲ ገና አብቲ መንፈሳዊ ዓለም ኺምደብ ከሎ እያ ርእያቶ። አብቲ መንፈሳዊ ዓለም ከይፈረሰ ስለ ዚጸንሐ ኸኣ ብሰባት ተጠቐሙ አብ ህይወተይን አብ አገልግሎተይን ከምዚ ዓይነት ፈተና አሰዓቡ። ስለዚ አብቲ መንፈሳዊ ዓለም ዘሎ ነገር ክገልጽልና ኸሎ ቀልጢፍና ከነፍርሶ አሎና።

መንፈሳዊ ውግእ ዚምደበሉ ቀንዲ ምኽንያት ነቲ ጐይታ አብ ምድሪ ንዚነብሩ ውሉዱ ዚገበሮ ሰናይ ናብ እከይ ንምልዋጥን እቲ ሰናይ ሓሳብ ኣምላኽ አብ ህይወቶም ከይፍጸም ንምግባርን እዩ። እዚ ኹሉ ጊዜ አብቲ መንፈሳዊ ዓለም ማለት አብ ትሕቲ ግዝኣት ናይ ኢጋንንቲ ዚእለም ወይ ድማ ዚውጠን ምኽሪ እዩ። አብቲ መንፈሳዊ ዓለም ተመኺሩ ምስ ተወድኦ ኸኣ ከምቲ እተወድኦ ከምኡ አብ ምድሪ መታን ኪፍጸም፡ ናብቶም አብ ምድሪ ዘለዉ ወክልቲ ወይ ድማ ፈጽምቲ ኣካላት ይለኣኽ። እዚ ምኽሪ እዚ መዓስ እዩ ዚምከር፤ ወይ ድማ አብ ከመይ ኩነታት ከሎና እዩ ዚምደብ፤ ኢልና ክንሓትት ኣገዳሲ ይመስለኒ።

1. ቃል ትንቢት ክዝረበና ኸሎ
2. ንዕዮ ኣምላኽ ክንብገስ ከሎና

### 1. ቃል ትንቢት ክዝረበና ኸሎ፤

እዚ ማለት ኣምላኽ አብ ህይወትካ ፍሉይ ነገር ከም ዚገብር ክነግረካ ኸሎ ማለትና እዩ። ንኣብነት ናይ ጐይታና የሱስ ንርኣ፡ ብዛዕባኡ ትንቢት ምስ ተሰምዐ ማለት " እንሆ ሰብ ጥቡብ፡ እቲ እተወልደ ንጉስ ኣይሁድ ኣበይ ኣሎ፤ ኩኹቡ አብ ምብራቕ ርኢና እሞ፡ ክንሰግደሉ መጸእና" (ማቴ 2፡1-2)። እናበሉ ኻብ ምብራቕ ናብ የሩሳሌም ምስ መጹ፡ ሰይጣን ቦቲ አብቲ ጊዜ እቲ ናቱ ወኪል ዝነበረ ንጉስ ጌሩ ንጐይታና ከጥፍኦ ብዙሕ እዩ ተጋዲሉ። ምናልባት እንተ ረኽብክዎ ብምባል ነቶም አብቲ ጊዜ እቲ እተወልዱን ካብ ክልተ ዓመት ንታሕቲ ዝነበሩ ሕጻናት ኣቕተሎም። ንየሱስ ግና ክረኽቦ ኣይኮነሉን። እዚ ኹሉ ንምንታይ እዩ እንተ በልና፤ ስለ እቲ

እተነግረሉ ቃል እዩ። ሰይጣን ኣብ ልቢ ዘሎ ነገር ኣይፈልጠን እዩ። ስለዚ ብዛዕባና ቃል ምስ ተዘርበ ሽቡ ይሰምዕ እሞ፡ ንምፍታን ይትንሰእ። ብዛዕባ ጉይታ ከመይ ከም ዚተፈተን ንሰፊሕ መረዳኢታ ኣብ ማቴ 2፡1-18 ነንብብ።

ኣብ ካልእውን ጉይታ ኣብ ማቴ 13፡20 ብዛዕባ ምስላ ዘራኢ ተዛሪቡ ተርጉምዎ ዘሎ ነስተብህል፡ “ስለቲ ቃል መከራ ወይ ሰደት ምስ ኩነ” ይብል። እዞም ሰባት እዚኣቶም ንቃል ኣምላኽ ተቐቢሎም ነይሮም እዮም። ስለ እቲ ቃል መከራ ወይ ሰደት ምስ ኩነ ግና ከም ዚጠለሙ ኢና ንርእዚ። ኣብዚ እቲ ኣገዳሲ ነገር ክብሎ ደልዩ ዘለኹ ስለ እቲ ቃል መከራ ሰደት ከም እተላዕሎም ዚብል ሓሳብ እዩ። ሰይጣን ቃል ኣምላኽ ከም ዚሰምዑ ፈሊጡ ኣብቲ ዝሰምዕዎ ቃል መታን ከይጸንዑ ከም እተዋግኦም እሞ፡ ንሳቶም ከእ ነቲ ውግኦ ከም ዘይሰዓርዎ ኢና ንመሃር። እዚ ሽእ ቃል ምስ ተነግረናን ምስ ሰማዕናን ቦቲ ቃል ንኣምን። ሽቡ ብቐጥታ ስለቲ ቃል ኣንጻርና ኣብቲ ናይ ኢጋንነቲ ዓለም “እንታይ ንግበርም” ዚብል ምኽሪ ይምደብ፡ ምኽንያቱ ነቲ ቃል ሰሚዕና ምስ ኣመንና ብድሕሪኡ ዚመጸ ነገር ይፈልጥ እዩ። ስለዚ መንፈስ ቅዱስ ብትንቢታዊ ቃል ንልብና ምስ ተዛሪቦ እሞ፡ ኣምላኽ ንልብይ ተዛሪብዎ ኢልና ክንምስክር ምስ ጀመርና፡ ነቲ ቃል ከንቱ መታን ኺገብር ሰይጣን ዚተፈላለዩ ፈተናታት የለዓዕለልና እዩ። ግናኽ ከምቲ “... ዝኹን እንተ ኹን እቶም ኪጻረሩኺ ዚሳማምዑ ኹሎም ኣብ ቅድሚኺ ኪወድቁ እዮም” (ኢሳ 54፡15) ዚብል ጽሑፍ ዘሎ፡ እግዚኣብሄር ንኹሉ ምኽሮም ከንቱ ኺገብር ነሉ ሳዕ ምሳና እዩ። ከምቲ “ንሱ ባዕሉ ኣይክሓድገካን ዕሽሽውን ከቶ ኣይብለካን እዩ፡ ኢሉ እዩ እሞ፡ . . . ስለዚ ተቢዕና፡ እግዚኣብሄር ረዳእዩይ እዩ እሞ፡ ኣይፈርህን እዩ፡ ሰብክ እንታይ ከይገብረኒ፤ ንበል” (ኣብ 13፡5) ዚብል፡ ንሱ ከም ቃሉ ኺረድኣና ምሳና እዩ። ኣብ ካልእውን “እንሆ ድማ ኣኑ ክሳዕ መወዳኢታ ዓለም ከሉ መዓልቲ ምሳኻትኩም እዮ” (ማቴ 28፡20) ዚብል ጽሑፍ ኣሎና። በዚ ጽሑፍ እዚ ሽእ ነቲ ዚተመኽረ ቃል ነፍርሶ።

## 2. ንዕዮ አምላኽ ከንብገስ ከሎና።

እዚ ማለት ዝኹነ ሰብ ንኣገልግሎት ተጻዊዑ ዕዮኡ ኣብ ዝጅምረሉ እዋን፡ ስለቲ ሰብ እቲ ኣብቲ ናይ ኢጋንንቲ ዓለም ምኽሪ ይምከር እዩ። ንገላ ኣሕዋት ኣገልግሎት ክጅምሩ ኸለዉ እዚ ዘይበሃል ፈተናታት ይመጽሙ፡ ንገሊኦም ንዘለዎም ዓቕሚ ኣናኢሶም ክርእይዎ፡ ገሊኦም ከኣ ንጉዳሶም ከም ዘይረብሑ ጌሮም ኪቐጽርዎ ይገብሮም፡ ገሊኦምውን ናብ ዝሓሸ መንፈሳዊ ደረጃታት ኪሳገሩ ኸለዉ ኣብ ከቢድ ሁውከትን ነገርን ኬእትዎም ይተሃላላኹም። ንኣብነት ነህምያ ንርእ፡ ዕዮ አምላኽ ንኸዓዪ ክብገስ ከሎ ኣትሒዙ ክሳብ ዕዮኡ ዚውድኦ፡ እቲ ኣኼባ ገበርቲ እከይ፡ ክፉእ ምኽርን ውዲትን ካብ ምግባር ኣየቋረጸን። ቀጺልና ነህም ዚስዕቡ ኣብነታት ንርእ፡

### ሀ. ብንዕቀትን ላግጽን ይጅምር

ኣብ (ነህ 2፡19) “ሳንባላዎ እቲ ሓሮናውን ጦብያ እቲ ዓምናዊ ባርያን ጌሸም እቲ ዓረባውን ምስ ሰምዑ ኣላገጹልናን ነዓቐናን እሞ፡ እዚ ንሰኻትኩም እትገብርዎ ነገር እንታይ እዩ፤” እናበሉ ኸላግጹሎም ከለዉ ንርኢ። እዚ ኸኣ ኩነ ኢልካ ንነህምያ ንምውቃዕን ነቲ ዕዮ አምላኽ ከም ዘይዕየ ንምግባርን ብዕላማ እተገብረ ውዲት እዩ ነይሩ። ነህምያ ግና ነቲ ላግጺ ናይ ጸላእቲ “አምላኽ ሰማይ ኬቐንዓልና እዩ እሞ፡ ንሕና ባሮቱ ተንሲእና ኸንፃዪ ኢና” (ነህ 2፡20) ዚብል ጽንዓት እተመልኦ መልሲ እዩ ዚሃበ። ንንዕቀትን ንላግጽን ጸላኢ እምበኣር ከምዚ ዓይነት መልሲ ክንህቦ ኣገዳሲ እዩ። ብዝበለጸ እኳ ደኣ ንሕና ብአምላኽ ተመኪሕና ብቐል አምላኽ እተደገፈ መልሲ ክንህቦ ይግብኣና።

መጽሓፍ ቅዱስ “ንታ ንእስነትካ ሓደ እኳ ኣይንፃቃ” (1ጢሞ 4፡12) ይብል። ስለዚ እቲ ብኸብሪ ዝጸውዓና አምላኽ ሰሌና ዚሓሰቦ እናስተውዓልና ግበረ መልሲ ክንህብ ይግብኣና። ንኣብነት ሎሚ ኣብ ዚተፈላለዩ ኣብያተ ክርስትያናት ሰባኺ ምስባኽ ክጅምር እንከሎ፡ መራሒ ፕሮግራም ምምራሕ ክጅምር ከሎ፡ ዘለዎም ብሰይጣን ዚመጽእ ሰኽፍታን ውግእን

ብዙሕ እዩ። እዚ ሰይጣን በቶም አመንቲ ተጠቂሙ እዩ ዚገብሮ። ገሊኡ ሰብ ካልኣይ ሳዕ ናብ መድረሽ ከም ዘይድይብ እዚ ዘይብሃል ዘረባ የውሕዘሉ። ገሊኡ ድማ እዚኣ ደኣ ንዓይ ዲኻ ከምዚ ዝበልካኒ እናበለ ይወቕሶም፤ ኩታ ሰይጣን ብአመንቲ ተጠቂሙ እዝን እትን ኢልና ክንቆጽሮ ዘይንኸእል ፈተናታት የውሕዘሎም። እዚ መንፈሳዊ ውግእ እዩ። ነቶም ኣብ ከምዚ ኩነታት ዘለዉ ሰባት ዘመሓላልፎ ምኽሪ እንተሎ ብቻል ኣምላኽ መልሲ ክትህብ ምኽኣልን ኣብቲ ኣምላኽ ዚጸውዓካ ደው ምባል እየ ዚብል።

#### ለ. ዕዮ ምስ ቀጸለ ቁጥዓን ኩራን እተሰነዩ ላግጺ ይቕጽል።

እብ ነህ 4:1-4 እንተ ርኢና፡ ነህምያን እቶም ምስኡ ዝነበሩ ህዝብን ነቲ መካበብያ ምስ ነደቕዎ እሞ፡ ሳንባላጥ ምስ ሰምዐ “ተቐጥዒን ኣዝዩ ኹረያን” ይብለና። መልሲ ነህምያ ኸእ “ዎ ኣምላኽና፡ ሰማዕ፡ ተናዒቕና ኢና እሞ፡ ልግጫኡም ናብ ርእሶም ምለሰሎም። ንብዝበዛ ናብ ሃገር ማረኹቲ ኣሕሊፍኻ ሃቦም” (ነህ 4:4) ዚብል ተሪር ጸሎትን ናብ ጸላእቱ ዚኸይድ መርገምን ነይሩ። ንሕናውን ኣብ ከምዚ ኩነታት ክንኣቱ ኸሎና ከምኡ ክንገብር ይግብእና። ኣገልግሎትና ብዝዓበየሉ መጠን ሰይጣን ኪቐጣፅን ብኹራ ኺለዓለናን ግድን እዩ። ግናኽ ነቲ ህያው ዝኹነ ቃል ኣምላኽ ሒዝና ደው ክንብልን ኣብ ልዕሊ እቶም ዚለዓሉና ቃል ኣምላኽ ክንዛረብን ኣገዳሲ እዩ። እዚ ግና ናብ ሰባት ዘይኩነስ ናብቶም ክፉኣት መናፍስቲ ዚዓለመ ጥራይ ኪኸውን ኣለዎ።

#### ሐ. ምስላጥን ፍራሳት ምዕባስን ምስ ተጀመረ ርሱን ቁጥዓን ምፍርራህን ንኺዋግኡና ምምሕሓልን የብዝሒ።

ኣብ ነህ 4:7-8 ምስ ነንብብ “ጦብያን ሰብ ዓረብን ዓሞናውያንን ኣሸዶዳውያንን ምዕራይ መካበብያ የሩሳሌም ከም ዝሰለጠን፡ እቲ ፍራሳታውን ኪዕበስ ከም ዝጀመረን ምስ ሰምዑ ኣዝዮም ተቐጥዑ። ኩላቶም ሓደ ኹይኖም መጺኦም ንየሩሳሌም ከወግኡን ኬሸብሩን ተመሓሓሉ” ይብል። ነህምያ

ግና ንኹሎም ሰራዊቱ አኹቲቱ ምስ ጸላእቱ ኺገጥም ተጸለወ። ካብቲ ዝገርም ከኣ ሰይፊ ዓጢቕም ጥራይ ዘይኩነሰ ብጸሎትውን ክተት ከም ዝኣወጀ፡ ለይትን መዓልት ብሰይፊ ዚሕልዉ ሓለውቲ ከም ዘቐመ ኢና ንርኢ። ኹሎም ሰይፎም ዓጢቕም ምስ ተጸለዉ ኸኣ ኣምላኽ ንምኽሪ ጸላእቶም ፋሕ አበለ። ንሕናውን ከምዚ ክገጥመና ኹሎ ኹሉ ጊዜ ጸኒዕና ደው ንበል። ከምቲ ኣምላኽ ንህምያ ምኽሪ ጸላእቱ ከንቱ ዝገበረሉ ንኣናውን ከምኡ ክገብረልና እሙን ኣምላኽ እዩ (ነህ 4:15)።

መ. ዕዮ ከም እተወደአን ገለ ከም ዘይተረፈን ምስ ሰምዑ መሊሶም ኣኼባ የብዝሉ (ነህ 6:1-4)።

ጸላእቲ ነህምያ ከም ዚተዓወተን ኣገልግሎቱ ጽቡቕ ከም ዚኸደሉን ምስ ሰምዑ ኣርባዕተ ሳዕ እዮም ኣኼባ ተኣኪቦም። ኣብ ኣርባዕቲኡ ጊዜ ዘሕለፍዎ ውሳኔ ኸኣ ደብዳቤታት ጽሒፍካ ምፍርራህ ነበረ። ነህምያ፡ ነቲ ኣምላኽ ዚሃበ ዕዮ ከም ዘዋጅርጽ ጊዜኡ ኣብ በላካ ለኽዓካ ከም ዘዋሕልፎ ምስ ነገሮም ግና ሓምሳይ ጊዜ ቅልዕቲ ደብዳቤ ልኢኹም ኣፈራርህዎ። እዚ ኣገልግሎት ኣብ ትጅምረሉ ጊዜ ኣብቲ ናይ ኣጋንንቲ ዓለም ብዛዕባኻ ምኽሪ ከም ዚምከርን ከምቲ ዝመኽርዎ መታን ኪፍጸም ብናቶም ወኪላት ናብዚ ምድራዊ ዓለም ከም ዚግለጽን እዩ ዘርእየና። ነህምያ ግና ነቲ ዚበልዎ ኣቓልቦ ከይሃበ ዕዮኡ ቐጸለ። ሎምውን እንተ ኹነ ኣንጻር ኣመንትን ቅዱሳንን ኹሉ ጊዜ ምስ ተመኽረን ምስ ተኣልመን እዩ። ግናኽ ከምቲ "ነቶም ሕልቅነታትን ሰልጣናትን ኣጽዋሮም ገፊፉ ብግልጺ ኣስተሓፈሮም" (ቆሎ 2:14-15) ዚብል ጽሑፍ ዘሎ፡ ኪመኽርዎ ኹለዉ ምኽሮም ከንፍርሱ፡ ሓሳባቶም ከንቱ ከንገብሮ ንኹእል ኢና። ምኽንያቱ ጐይታና ኣጽዋሮም ገፊፉ እንተ ኣስተሓፈሮም ውዱእ ነገር እዩ ማለት እዩ።

ንሕና ኣብ ኣምላኽዊ ሓሳብ ብጽድቅን ብቅንዕናን ኣብ እንመላለሰሉ እዋን ምኽሪ ይምከሩ ኣኼባ የብዝሉ ብዘየገድስ ንኣና ኪመልከሉ ዚኽእልሉ ኣጽዋር የብሎምን። መጽሓፍ ቅዱሳውን "ንኣኺ ኺወግኡሉ እተሰርሐ ኣጽዋር ከሉ ኣይክጠቅምን እዩ" (ኢሳ 54:17) ይብል እዩ። ስለዚ ንኣና

ኪመልከሉ ዚኸእልሉ ዚነበሩ ኣጽዋር የሱስ ክርስቶስ ከንቱ ገይሩ ኣበላሽይዎ እዩ።

ኣጽዋር ናይ ሓይሊ ምልክት እዩ። ሓይሊ ሰይጣን ድማ ሓጥያት እዩ። የሱስ ከኣ ነቲ ናይ ሓጢአት ሓይሊ እዩ ሰባቢሩ ሓራ ኣውጺኡና ዘሎ። እቲ ተንኩል ግና መጀመርታ ሰይጣን በቲ ክፋእ ጥበቡ ተጠቐሙ ንኣእምሮና የእምኖ፣ ኣእምሮና ድማ ከምቲ እተነግሮ ኣሚኑ ይቕበሎ። ብድሕሪኡ ሓይሉ ካብቲ ምሳና ዘሎ ሓይሊ ጐይታ ዚባቢ ይመስለና እሞ ብሓሳባዊ ሓሶት ሰይጣን ንታለል። በዚ ኸኣ ንኸጥቅዓና ዕድል ንኸፍተሉ እምበር፡ ካብቲ ኣብ ውሽጥና ዘሎ ጐይታ ዚባብዩ ሓይሊ ስለ ዘለዎ ኣይኩነን።

ኣብ ብሉይ ኪዳን "እግዚኣብሄር ኣብ ዝፋኑ ተቐማጡ ብዘሉ ሰራዊት ሰማይ ከኣ ብዮማኑን ብጸጋሙን ቆይሞም ርኤኹ። እግዚኣብሄር ድማ ንኣከኣብ ንጉሰ እስራኤል ናብ ራሞት ገልዓድ ደዪቡ ኣብኣ ኺወድቕሲ፡ መን ይሓባብሎ? በለ። ሸቡ ሓደ ከምዚ በለ፡ ሓደ ድማ ከምቲ በለ፡ ሸቡ ሓደ መንፈስ ወጸ፡ ኣብ ቅድሚ እግዚኣብሄር ደው ኢሉ ድማ ኣነ ክሓባብሎ በለ። እግዚኣብሄር ከኣ ብምንታይ ጌርካ? በለ። ንሱ ድማ፡ ወጺኤ ኣብ ኣፍ ኩሎም ነብያቱ ሓሳዊ መንፈስ ክኸውን እዩ፡ በለ። እግዚኣብሄር ከኣ፡ ንሰኻስ ትሓባብሎ ኢኹ፡ ትኸእሎ ድማ፡ ወጺእካ ከምኡ ግበር በለ።" (2ዜና 18:18-21) ይብሉና።

ኣብዚ ጽሑፍ እዚ፡ መጀመርታ፡ ሞት ኣከኣብ ኣብቲ መንፈሳዊ ዓለም ከም እተወድኦ ኢና ንመሃር። ከምኡ ኸኣ መንፈሳዊ ውግእ ኣብቲ መንፈሳዊ ዓለም ግዝኣት ናይ ኣጋንንቲ እዩ ተወዲኡ ዚመጽእ። ስለዚ ዝኸነ ነገር ኹጋጥመና ኸሎ መጀመርታ ኣብቲ መንፈሳዊ ዓለም ማለት ሲኣል ወይ ንሳቶም ዚቆጻጸርዎ ከባቢ ተመኺሩ እተወድኦ ምጃኑ ከነስተውዕል ኣሎና። እቲ ሰናይ ዘበለ ነገር ከኣ ኣብቲ መንፈሳዊ ዓለም ግዝኣት ኣምላኽ ተመዲቡን፡ ተመኺሩን እዩ ዚመጽእ። ስለዚ ድማ እዩ የሱስ "ንማሕበረይ ኣብዛ ኸውሒ እዚ ኸሃንጻ እዩ፡ ደጌታት ሲኣል ድማ ኣይሕይልዎን" (ማቴ 16:18) ዘበለ። ደጌታት ሲኣል ኣይከሕይልዎን እዮም፡ ክብል ከሎ፡ ኣብ ሲኣል ሓያላት ኣጋንንቲ ከም ዘለዉን ንማሕበሩ ኸኣ ከም ዚዋግእዎን ግናኽ ከም ዘይሕይልዎን እዩ ዚዛረብ ዘሎ።

ነስተውዕል አምላኽ እታ ብዙሕ ዚዓይነታ ጥበቡ ብኣና ኪገልጻ እዩ ዝደሊ። ነቶም ኣብቲ መንፈሳዊ ዓለም ዘለዉ ክፋኣት መናፍስቲ እከይ ከኣ ብኣና እዩ ዜሕፍሮም። ስለዚ ኣብ መንፈሳዊ ዓለም እተመደበ ምኽሪ ንምፍራሱ፡ አምላኽ ሰልጣን ሂቡና ኣሎ። ቅልስና ከምዚ ምኽኒ ፈሊጥና ክንዋጋእ ኣገዳሲ እዩ። ምስ ስጋን ደምን ዝለበሰ ሰብ ከይንዋጋእ ግና ንጠንቀቕ። እዚ ማለት ሰባት ክፋእ ምስ ገበሩኻ ሕኝ ዘይምፍዳይ፡ እንተ ጸረፉኻ ዘይምጽራፍ፡ እንተ ረገሙኻ ዘይምርጋም፡ እንተ ጸልኡኻውን ምፍቃር እዚ ካብቲ ምስ ስጋን ደምን ዝለበሰ ሰብ ምውጋእ ኬናግፈና እዩ።

ሰይጣን ካብ መጀመርታ ጥበበኛ እዩ ነይሩ። እቲ አምላኽ ዝሃቦ ጥበቡ ኸኣ ንኸፋእ ስለ እተጠቕመሉ አምላኽ ካብቲ ናይ መጀመርታ ቦትኡ ደርበዮ (ሀዘ 28:15-17)፡ ንሱ ኸኣ ነታ እተበላሸወት ጥበቡ ሓዙ ወደቐ። አምላኽ ከኣ "ብኸብረትካ ጥበብካ ኣበላሸኻ" (ሀዘ 28:17) ይብሎ። ሰይጣን ኣብ ልዕሊ ኣመንቲ ሓይሊ እንተ ዚህልዎ፡ ሎሚ፡ ኣብዚ ዓለም ንዘሎና ክፍልና ቅዱሳን ብዘይ ምሕረት መጥፍኣና። ምኽንያቱ ንሱ "ብጀካ ኺሰርቕን ኪሓርድን ኬጥፍእን ኢሉ ኣይመጽእን እዩ" (ዮሃ 10:10)። ሰይጣን ቡቲ እተበላሸወ ጥበቡ ተጠቐሙ ደኣ ይዋግኣና እምበር፡ ካብቲ ምሳና ዘሎ ጉይታስ ዝበለጸ ሓይሊ የብሉን።

ሎሚ፡ ሰይጣን ንብዙሓት ኣመንቲ በዚ ዝተበላሸወ ጥበቡ ተጠቐሙ ኣብ ኣእምሮኦም ዝተፈላለዩ ሓሳባት እናሰንደወን ብእኡ እናተቐጸጸረን ኣመንቲ ንዘይተጸውዕሉ ዕላማ የንብሮም ምህላዉ ብግሁድ ዘጋጥመና ዘሎ ሓቂ እዩ። ነቲ አምላኽ ዚመደበሎም ደረጃ ህይወት መታን ከይበጽሕዎ ይሓላልኹም። ሽዑ ነቲ ዝነብርዎ ናብራ ብኣምላኽ እተመደበሎምን ኣምላኽ ከምኡ ዚጸሓፈሎምን ይመስሎም። እዚ ኸኣ ኣምላኽ ብጉይታና የሱስ ክርስቶስ ናብ ክብሪ ከም ዚጸውዖም ዘይምፍላጦም ዘምጽኦ ሳዕቤን እዩ። ስለዚ ዋላ ቁጥዓ ኣብዚሒም ላግጺ እንተ ወሰኹ መን ከም ዚጸውዓና ብምርዳእ ዕዮና ክንቅጽል ይግብኣና።

### አስተንትን

"ነፍሰይ አብ ድሕሬኻ ትጠብቅ፣ የማነይቲ ኢድካውን ትድግፈኒ አላ። እቶም ንህይወተይ ከጥፍእዋ ዚደልዩ ግና ናብ መዓመቶኡ ምድሪ ኺወርዱ እዮም። ንሰልጣን ሰይፊ ኺወሃቡ፣ ግደ ወኻሩ ኪኹኑ እዮም" (መዝ 63:8-10) "ዎ አምላኽ፣ ከምህለል ከሎኹ፣ ድምጺይ ሰማዕ፣ ንህይወተይ ካብ ፍርሃት ጸላኢ ሓልዋ። ካብ ሕቡእ ምኽሪ ሕሱማት፣ ካብ ህውከት ገበርቲ እከይ ሰውረኒ። ካብቶም አብ ሕቡእ ቦታ ንዓይ ኪወግኡሰ መላሕሶም ከም ሰይፊ ዚሰሕሱ፣ ፍላጻታቶም፣ መሪር ቃላት፣ ዘዝግቡ ሰውረኒ" (መዝ 64:1-3)።

### ከምዚ ኢልካ ጸሊ

እግዚአብሄር አምላኽይ ስለ እቲ አባይ እትገብሮ መለኰታዊ ሓለዋኻ አዝዩ አመሰግነካ። ንህይወተይ ካብ ሕቡእ ምኽሪ ሕሱማት፣ ካብ ህውከት ገበርቲ እከይ ስለ ተናግፋ፣ ንምሕላወይ ክሉ ሳዕ ትተግህ አምላኽ ስለ ዝኹንካ ተመስገን። ሕጂ ኽኣ ካብቲ ንኣይ አብ ሰውር እተመደበ ሰይጣናዊ መፈንጠራ ከተናግፈኒ ብስም የሱስ እጽሊ። ስለ ዝሰማዕካኒ ተመስገን። አሜን።

## ደረጃታት መንፈሳዊ ውግእ

አብ ዝኹነ ዓለም ንዝኹነ ነገር ናቱ ደረጃታት ኣለዎ። ዝኹነ ነገር ከኣ በብደረጃኡ እዩ ናብ ዕላምኡ ዚጉዓዝ። መኪና ንምዝዋር ናቱ ደረጃታት ኣለዎ። ብረት ንምትኳስ ናቱ ኣገባብ ኣለዎ። እንጌራ ንምብላዕ ናቱ ስርዓት ኣለዎ። ከምኡኸኣ መንፈሳዊ ውግእ ንምውጋእ ናቱ ዝኹነ መምርሕን ደረጃታትን ኣለዎ። መጽሓፍ ቅዱስ "ሃቐና ብምኽሪ ይጸንዕ፡ ብጥበብ ተመሪሕካ ተዋጋእ" ይብል። ካልእውን "እምበኣርሲ ብጥበብ ተመሪሕካ ተዋጋእ፡ ደሓን ከኣ ብምብዛሕ መኽርቲ እዩ" (ምሳ 22:18 ምሳ 24:6) ይብል።

ጥበብ ማለት ሓደ ነገር ንኺትገብር ወይ ድማ አብ ሓደ ዕላማ ንኺትበጽሕ ዚሕግዞ መስርሕ፡ ሕንጻጽ፡ ሃቐና፡ መደብ፡ ሚላ እዩ። አብ ካልእ "ጥበብ ንሰብ ኣዝዩ ሓያል ይገብሮ" ፍልጠት ከኣ ንሰብ ሓይሊ ይህቦ" (ምሳሌ 24:5-6) ይብል። እቲ ቀንዲ ትርጉምን መልእኽትን ናይ እዛ ጥቕሲ እዚኣ ውግእ ቅድሚ ምጅማርካ ጽፋፍ ዝኹነ መደብ ሓንጽጽ። ከትዕወት እንተ ደሊኻ ኸኣ ብዙሓት መማኽርቲ ግበር ዚብል ትርጉም እያ ተስምዕ። አብ ዝኹነ ጊዜ ንመንፈሳዊ ውግእውን ብመንፈሳዊ ጥበብ ዚተሓንጸጸ መምርሒ ክህልወና ኣዚዩ ኣገዳሲ እዩ።

አብ መንፈሳዊ ውግእ ንሰሕቶ ብዙሕ ነገር ኣሎ። ንሱ ኸኣ ብዘይ መምርሒ ስለ ንዋጋእ እዩ። መጽሓፍ ቅዱስ ከመይ ኢልና ክንዋጋእ ከም ዘሎናን ምስ መን ክንዋጋእ ከም ዘሎናን ንጽር ዝኹነ መምርሒ እዩ ዝህበና። አብ ኤፌ 6:11-12 "እቲ ቐልሰና ምስ ሕልቅነትን ሰልጣናትን ምስ ናይ ጸልማት ገዛእቲ ዓለምን ምስ መናፍሰቲ እከይን ኣብ ሰሚዖት እዩ እምበር፡ ምስ ስጋን ደምን ኣይኩነንን እሞ፡ ንፍሕሶ ሰይጣን ምቕዋሙ ምእንቲ ኸትክእሉ፡ ከሉ ኣጽዋር ኣምላኽ ልበሉ" ይብል። አብዚ ጽሑፍ እዚ ግሉጽ ዝኹነ ደረጃታት መንፈሳዊ ውግእ እዩ ዚምህረና ዘሎ። በዩናይ ጀሚርና ናበይ ክንከይድ ከም ዝግብኣና ኸኣ ኣነጻሩ ይነግረና ኣሎ። ገሊኡም ኣመንቲ መንፈሳዊ ውግእ ኣይርድኡምን እዩ። ዋላውን ነታ ብስም የሱስ ኢልና ንግስጻ ዚቃወሙ ኣለዉ። ገሊኦቶምውን ናተይ ውግእ

ተመልከትኩ፡ ንእኡ ርእየ ድማ ትምህርቲ ረኸብኩ፡ ቀሩብ ድቃሱ፡ ቀሩብ ትኸሲታ፡ ምእንቲ ኸትፃርፍ ቀሩብ አእዳውካ ምምስቻል፡ ሽዑ ድኸነትካ ገሰጊሱ፡ ንዴትካ ኸአ ከም እተሰለፈ ሰብኣይ ይመጽካ" (ምሳ 24:30-34) ይብል። ስለምንታይ እዩ ናይዚ ሃካይ ግራት ክንድዚ ዚአክል ቛጥቋጥ ውሒጥዎ፤ ተኹርባ ኸአ በቑልዎ፤ እንተ ኢልና፡ ኪጉልጉሎን ኬጽርዮን ኪጽህዮን ስለ ዘይክኣለ እዩ። እዚ ኣብነት ናይ ሓደ ሃካይ መንፈሳዊ ህይወት እዩ።

ሓደ መንፈሳዊ ሰብ ብድቃስን ምብዕዛዝን ዚተፃብለል ህይወት እንተ ኣለዎ፡ ከይተፈለጦ መንፈሳዊ ሕማም ሓሚመ-አሎ። ገለ ነዚ ህላውነት መንፈሳዊ ውግእ ዘይኣምንሉ፡ ውግእ የለን ዝፃይነቱ እምነት ዘለዎም ሰባት እምበኣር ኣብ ልቦም እንተ ተፈቲሾም፡ ውሽጦም ቛጥቋጥን ተኹርባን በቑልዎ ኢኻ ትረኽቦ። እዚ ኸአ ክፍኣትን ካልእ ናይ ሓጢአት ነገርን መለኡ ኣሎ ማለት እዩ። ምውጋእ ክንብል ከሎና ምቅዋም፡ ምንጽግ፡ ምስቲ ሰይጣን ዜቐበለካ ሓሳብ ዘይምሕባር ማለትና እዩ። ስለዚ ዝኹን መንፈሳዊ ሰብ መንፈሳዊ ውግእ ከም ዘሎ ተርጲሉ ምስ ጸላኢ ኺዋጋእ እቲ ብክርስቶስ እተዋህቦ ዓወትን ኪጭብጥን ፍቓድ ኣምላኽ እዩ።

ነቶም ውግእና ተወዲኡ እዩ፡ ስለዚ ሕጂ ኣነ ዝዋግኣሉ ኣብነት የበለይን፡ ኣብቲ ውዱእ ዓወት የሱስ ክርስቶስ እየ ዝመላለስ ዚበል ኣተሓሳስባ ንዘለዎም መልሲ ክህብ። እቲ ሓሳባቶም ጽቡቕ እዩ፡ ኣብቲ ውዱእ ናይ የሱስ ክርስቶስ ዓወት ኪትመላለስ ጽቡቕ እዩ፡ ከምኡ ኢልካ ምሕሳብውን ሰናይ እዩ። ግናኽ ሓደ ክንርድኦ ዘሎና ነገር ኣሎ። የሱስ ክርስቶስ ባዕሉ "ካብቲ ኸፉእ ክትሕልዎም እምበር፡ ካብ ዓለም ኪተውጽኦም ኣይኩንኩን ዚልምን ዘሎኹ" (ዮሃ 17:15) ኢሉ እተዛረቦ ቃል ነስተውዕል። እዛ ጸሎት እዚኣ ኣብቲ ናይ መወዳእታ ጊዜኡ ዚጸለዩ ጸሎት እያ። እዚ ኸአ ኣብ ዓለም ክፉእ ጸላኢ ከም ዘሎን ሓለዋ ከም ዘድልየናን እዩ ዚገልጽ ዘሎ፡ ጸላኢ እንተ ኣሎ ኸአ ውግእ ክህሉ ግድን እዩ።

ጳውሎስ ብዛዕባ ውዱእ ዓወት የሱስ ክርስቶስ ፍሉይ ምግላጽ እተቐበለን ተረጲእዎ ዚጸሓፈን ክኾሱ ብዛዕባ ውግእ ክጽሕፍ ከሎ ግና "እቲ ቅልስና ምስ ሕልቅነትን ሰልጣናትን

ምስ ናይ ጸልማት ገዛእቲ ዓለምን ምስ መናፍሰቲ እከይን አብ ሰማይት እዩ እምበር፡ ምስ ስጋን ደምን አይኩነን" (ሌፌ 6:11-12) ይብል። ዳውሎስ ውግእ አሎ ደኣ በለ እምበር ውግእ የለን ዚብል ሓሳብ አየተንብህን። ስለዚ ህላዌ መንፈሳዊ ውግእ ተረዲእና ክንዋጋእ ይግብኣና።

የሱስ "አብ ዓለም ጸበባ አሎኩም። ግናኸ አጆኹም፡ አን ንዓለም ሰዲረዎ እዩ" (ዮሃ 16:33) ኢሉ። አብ ዓለም ክሳብ ዘሎና ጸበባ አሎና። የሱስ ስለ ዚሰዓረ ግና ንሕናውን ኩሉ ሳብ ብእኡ ንስዕር ኢና። ካልእውን "አጽዋር ውግእና አብ ቅድሚያ አምላኽ ንምፍራስ ጽኑዕ ዕርድታት ብርቱዕ እዩ እምበር፡ ስጋዊ አይኩነን" (2፪ረ 10:4) ይብል። አጽዋር ውግእ ከም ዘሎናን እቲ አጽዋር ውግእና ኸአ ንምፍራስ ጽኑዕ ዕርድታት ጸላኢ ብርቱዕ ከም ዝኹነን ይገልጽ። ስለዚ ደጋጊሙ ክንዋጋእ ከም ዘሎና ደኣ ተዛረበ እምበር፡ ውግእ የብልናን ዚብል መብርሂ አይሃበን። ካብዚ ቐጺልና ደረጃታት መንፈሳዊ ውግእ ክንርኢ ኢና።

1. ምስ ሕልቅነት፤
2. ምስ ስልጣናት፤
3. ምስ ናይ ጸልማት ገዛእቲ ዓለምን
4. ምስ መናፍሰቲ እከይን እዮም።

## 1. ምስ ሕልቅነት

አብዚ ደረጃ ውግእ ተገሊጾም ዘለዉ መናፍስቲ ካብቶም ስልጣናት ዚተሓተ ጽፍሒ ንዘለዎም፡ ኣብ ስጋ ሰብ ሓዲሮም ንውልቀ ሰባት፡ ንስድራቤታት፡ ንኹነታትን ናብራን ውልቀ ሰባት ዚገዝኡ ኣጋንንቲ እዮም። ሓለቓ ዚብል ቃል ብዙሕ ጊዜ ንንእስ ዝበለ መዓርግ እዩ ዝወሃብ። ሓለቓ ሚእቲ፡ ሓለቓ ሽሕ፡ እናበለ ድማ ቡብመዓርጉ ንላዕሊ ገጹ ይድይብ። መጽሓፍ ቅዱስ እምበኣር ነዚኣቶም ሕልቅነታት ኢልዎም ስለ ዘሎ ካብቶም ስልጣናት ዝተሓተ መዓርግ ክህልዎም ናይ ግድን እዩ። ናይ ውግእ ጸሎት ክንጽሊ ከሎና መጀመርታ ካብቲ ዝንኣስ ማለት ዝተሓተ ጽፍሒ ወይ መዓርግ ዘለዎ ሓለቓ ስልጣን ኣየር ክንጅምር ኣሎና። ነዚ መንፈስ እዚ ከይወቓዕና ናብ ካልእ ክንሰጋገር እንተ ኢልና እቲ ውግእ መሊሱ እዩ ዚበዝሕ እምበር ኣብቲ እንደልዮ ወይ ድማ ኣብቲ ኣምላኽ ብክርስቶስ ዝመደበልና ናይ ዓወት ደረጃ ክንበጽሕ ኣይንኸእልን ኢና።

መጽሓፍ ቅዱስ "ከምቲ መንፈሱ ሕጂ ኣብቶም ደቂ ዘይምእዛዝ ዚገብር ዘሎ ሓለቓ ስልጣን ኣየር እተመለሰሉም" (ኤፌ. 2፡1-2) ይብል። እዚ ሓለቓ ስልጣን ኣየር እዚ ነቲ ናትና ኣየር ወይ ድማ ሃዋህው (atmosphere) ዚገዝእ መንፈስ እዩ። እዚ መንፈስ እዚ ኣብቲ ንሱ ዚገዝእ ከባቢ ነቲ ኣየራትን ነቲ ንሱ ዝእዘዎ ዘሎ ከባቢታትን ባዕሉ ስለ ዘመሓድሮ፡ ነቶም ኣብቲ ከባቢ ዚነብሩ ሰባት መጀመርታ ወንጌል መታን ከይሰምዑ፡ ብዘይ ምእዛዝ ዚመልኦም፡ ብበደልን ኣበሳን ናብ ሞት ዚወስዶም። ብኸፉኡ ትምኒትን ናይ ሓሳባት ድሌትን እናገበሩ ናብ ቊጥዓ ኣምላኽ ከም ዚኣትዉ ዚገብሮም መንፈስ እዩ። ኣብ ቤትናን ከባቢናን እንተ ኣስተብሂልና፡ ሰባት ምስ መስከርናሎም ንምድሓን እናደለዩ ከለዉ ብገለ ነገር ተኣሲሮም ናብ ኣምላኽ ንምምጻእ ሓይሊ ይሰእኑ እዮም። እዚ ኸኣ እቲ ኣብ ከባቢኦም ዘሎ ሓለቓ ስልጣን ኣየር ብገለ ንኣታቶም ክርድኦም ዘይክእል ረቂቕ መንፈሳዊ ኹነታት ስለ ዚኣሰሮም እዩ። ንሕና መንፈሳውያን እምበኣር ነዚ መንፈስ እዚ

ክንወቕዖ አሎና። ነዚ መንፈስ እዚ ከይወቓዕና ናብ ካልእ ክንሰግር ኣይከኣልን እዩ።

የሱስ ክርስቶስ ኣርብዓ መዓልትን ለይትን ኪጸውም ከሎ ጊዜኡ ኣብ ጸም ጥራይ ዘይኩነ ውግእውን ተዋጊኡ እዩ። ምክንያቱ "ኣብ በረኻ ድማ ሰይጣን እናፈተኖ ኣርብዓ መዓልትን ለይትን ጸንሐ። ምስ ኣራዊት ነበረ፡ መላእኸትውን ኣገልገልዎ" (ማር 1:13) ስለ ዚብል። የሱስ ክርስቶስ ኣርብዓ መዓልትን ለይትን እዩ ተፈቲኑ። ክፍተን ከሎ ኸኣ ካብቲ ዚተሓተ ክሳብ እቲ ዚለዓለ መንፈስ ኹሎም ንየሱስ ክፍትንዎ ናይ ግድን እዩ ነይሩ። ምክንያቱ "ምስ ኣራዊት ነበረ" ክብል ከሎ ብመሰረት ቃል ኣምላኽ ኣራዊት ዚብል ቃል ንጭካኑን ንኸፍኣትን ናይ ሰይጣን እዩ ዘመልከት (ራእ 13:2, 11, 17:3, 13 ዳን 7:1-8)። እዚ ጥራይ ዘይኩነ ኸኣ ኣርብዓ መዓልትን ለይትን እናተፈተነ እዩ ዚብል ዘሎ። ኣርብዓ መዓልትን ለይትን ክፍተን ከሎ ዕረፍቲ ዘይብሉ መንፈሳዊ ውግእ ከም ዚነበሮ እዩ ዘረድኣና። እዚ ኸኣ ምስ ኹሎም ጽፍሕታት መናፍሰቲ ከም እተዋግእ እሞ ንኣታቶም ሰዲሩ ኣገልግሎቱ ከም ዚጀመረ ይምህረና።

ኣጸቢቐ መታን ክርድኣና፡ የሱስ እቲ ኪዋግእ ዚነበሮ ውግእ ወዲኡ ኣገልግሎቱ ምስ ጀመረ፡ ኣብ ቅፍርናሆም እተባህለት ዓዲ ኣትዩ እናመሃረ ኸሎ፡ ሓደ ርኽብ መንፈስ ዝሓደሮ ሰብኣይ ከም ዝረኸበ መጽሓፍ ቅዱስ ይነግረና። እቲ መንፈሱ ንየሱስ መን ምኃኑ ስለ ዝፈለጠ ኸኣ "የሱስ ናዝራዊ፡ ምሳኻ እሞ እንታይ ኣሎና፤ ከተዋፍኣናዶ መጺእካ፤ ኣታ ናይ ኣምላኽ ቅዱስ መን ምኃንካ ፈሊጠካ ኣሎኹ" እናበለ ጨደረ" (ማር 1:24) ይብለና። እዚ መንፈስ እዚ ብኸመይ ፈሊጥዎ፤ እንተ ኢልና ቀዳማይ እግዚኣብሄር ኣቦ ዚፈትዎ ወደይ ንሱ እዩ፡ ንሱ ዚብልኩም ስምዕዎ ኢሉ መስኪርሉ ስለ ዚነበረ። ካልኣይ ድማ ኣብቲ ናይ ኣርብዓ መዓልትን ለይትን ዝነበረ ውግእ ምስ ኹሎም ተዋጊኡ ስለ ዚሰግሮም እዩ።

ናይ ጐይታና የሱስ ክርስቶስ ኣብነት ብምውሳድ ኣምበኣር፡ ንሕና ኸኣ መጀመርታ ክንዋግእ ዘሎና መንፈስ ኣጸቢቕና ክንፈልጥ ይግብኣና እዩ። ነቲ ኣብ ህይወትና ኹነ ኣብ መንባብሮና ርሱን መንትግ ሓሳባቱ ዚውርውረልና ክፉእ

መንፈስ መጀመርታ ክንወቕዖ አሎና። ነዚ ምስ ወቓዕናዮ ኢና ነቲ ከባቢና ዘሎ ሃዋህው (atmosphere) ብመንፈስ አምላኽ ኳንና ንገዝእ።

ሓደ ሓደ ጊዜ ሰባት ኣብ ህይወቶም ንዘሸግሮም መንፈስ ከይወቕዑ ነቲ ከባቢኦም ዘሎ ኹነ ነቲ ኣብ ሃገር ዘሎ መንፈስ ከወቕዑ ይመጣጡና እዮም። ግናኹ ንኹሉ ደረጃታት ኣለዎ። መጀመርታ ነቲ ኣብ ህይወትና ዜሸግረና መንፈስ ክንወቕዕ አሎና። ካብኡ ምስ ሓለፍና ኸኣ ነቲ ኣብ ከባቢና ዘሎ መንፈስ ንገጥመሉ፡ በዚ ኸኣ መንፈሳዊ ግዝኣትና እናሰፍሐ ይኸይድ እዎ፡ ናብቲ ዝለዓለ ስልጣን ዘለዎ መንፈስ ንምውጋእ ንሰጋገር። ምኽንያቱ ከሎም ናይ ሕልቅነት መናፍሰቲ እንተ ደኣ ተወቂዖም ካብ ዓቕሞም ንላዕሊ ስለ ዚኹናም ናብቲ ልዕሊኦም ዘሎ ስልጣን እዮም ኣይከኣልኩን ዚብል ሓበሬታ ዜመሓላልፉ። ደሓር ድማ እቲ ልዕሊኦም ዘሎ በዓል ስልጣን ይመጽእ ማለት እዩ።

ኤልሳእ ኣብ ኤልያስ ዝነበረ መንፈስ ብዕጽፊ ዚቕበል ከሎ፡ ብኡ ብኡ ኣገልግሎት ኣብ ያሪኩ ከም ዝጀመረ እዎ፡ ሓደ ናይ መኻንነትን ናይ ሞትን መንፈስ ኣብታ ኩተማ ዝነበረ ከም ዚወቕዕ ንርኢ። ብድሕሪ እዚ ብቐጥታ ኣብቲ ከባቢ ዝነበረ ሓደ ሕልቅነት ምስ ጭፍራኡ ብላግጺ ኪለዓሎ ኸሎ ነንብብ (2ይ ነገ 2፡1-25)። እዚ መንፈስ እዚ ብላግጺ ገይሩ ንቕቡኣት ዚወቕዕ ዝነበረ መንፈስ ምዃኑ ካብቲ ታሪኽ ከነስተውዕሎ ይከኣል እዩ። ኤልሳእ ነዚ መንፈስ እዚ ከየላበወ ምስ ወቕዖ ግና ደጊሙ ካብ እስራኤል ካልእ ሓለቓ መንፈስ ኣይተላዕሎን። ከመይሲ ኤልያስ ኣቐዲሙ ንኹሎም ኣብ እስራኤል ዝነበሩ እኩያት መናፍሰቲ ብዘይካ እቲ ካብ ሲዶን ብኢዛቤል ዝመጸ መንፈስ ብበዓል ዚሰርሖ ኹነ ብኣስታርተ ዚግለጹ ዝነበሩ ኣጽኒትዎም ነይሩ እዩ።

ኤልሳእ ምስ እቶም ካብ እስራኤል ወጸኢ ዝነበሩ መናፍሰቲ ምስ ተዋግኦ ምርኮ ክማርኽ ከሎ እዎ፡ ካብ ሶርያ እቲ ሓለቓ "ብጀካ ኣብ እስራኤል ኣብ ብዘላ ምድሪ ኣምላኽ ከም ዘዋልዖ ፈለጥኩ" (2ኛ ነገ 5፡15) ኢሉ ኣምላኽ ሓቂ ንሱ ጥራይ ከም ዝኹነ ኣሚኑ ዚቕበሎ ሰብ ከም ዝረኸበ ነንብብ። እዚ ብኣረኣኢያ መንፈሳዊ ውግእ ኣብዚ ሓለቓ ሰራዊት ሰፊሩ

ዚዓዩ ዚነበረ መንፈስ ምስ ተወቕዐ እቲ ሰብ ናብ ኣምላኽ ከም እተመልሰ እዩ ዘረድኡና። ደሓር ግና ዝለዓለ መዓርግ ዘለዎም መናፍሰቲ ከም እተላዕልዎ ካብቲ ታሪኽ ኣጸቢቕና ንርዳእ። ደረጃ ብደረጃ እናቐጸለ ዚኸይድ ውግእ ምዃኑ ግና ኣብ ዚቐጽል ኣስፊሕና ክንርኢ ኢና።

### ኣስተንትን

“ኣምላኽ ንኣና ኣምላኽ ምንጋፍ እዩ፡ ካብ ሞት ምውጻእ ድማ ናይ እግዚአብሄር ኣምላኽ እዩ። ኣምላኽ ግና ርእሲ ጸላእቲ፡ ኤሪ ነቲ ብበደሉ ዚመላለስ ጐታን፡ መንበስበስታኡ ሺጭፍልቐ እዩ” (መዝ 68:20-21)።

### ከምዚ ኢልካ ብእምነት ጸሊ

እግዚአብሄር ኣምላኽይ፡ ስለቲ ኣብ ህይወተይ ዝገበርካዮ ሓለዋን ዓብዪ ምድሓንን ተመስገን። ንሰኻ ኣምላኽ ምንጋፊይ ስለ ዝኹንካ፡ ካብ ሞትን ጸበባን ስለ እተውጽኣኒ ተመስገን። “ተመንን ዕንቅርቢትን ከሉ ሓይሊ ጸላእን ክትረግጹ ስልጣን ሂበኩም ኣለኹ” (ሉቃ 10:19) ዚብል ጽሑፍ ከም ዘሎ፡ ነቲ ዝለዓለኒ ሓሊቐ ስልጣን ኣየር ከኣ ብስም ዩሱስ እረግጽ ኣለኹ።

## 2. ምስ ስልጣናት

እዞም ስልጣናት ካብ ሕልቅነታት ዝለዓለ፡ ካብቶም ናይ ጸልማት ገዛእቲ ዓለም ከኣ ዚተሓተ ጽፍሒ ዘለዎም ብድያብሎስ ዚተሸሙ ኣብ ሰባት ኩይኖም ዚገዝኡ ናይ ሰይጣን ስቡስልጣናት እዮም። እዚኣቶም ብፍታዎም ህይወቶም ንሰይጣን ዚወፈዩ ጠንቆልቲ፡ ደገምቲ ድግምቲ፡ ጸዋዕቲ መናፍስቲ፡ ደባትር፡ ቆለኛታት፡ ዛር ዘለዎም፡ ንሰይጣን ድልዮቱን ፍቓዱን ሓሳቡን ዚፍጽምሉ እዮም። እዚኣቶም ስጋ ኣብ ዝለበሱ ውልቀ ሰባት ኩይኖም ስልጣኖም ዘንቀሳቕሱ መናፍስቲ እዮም። ናብዚ ደረጃ እዚ ክንሓልፍ ከሎና ካብቲ ቅድሚ ሕጂ ዝነበረና ፍልጠትን እምነትን ዝበለጸ መንፈሳዊ ምርዳእ ሓዝና ክንርከብ ኣገዳሲ እዩ። ሓይሊ'ቲ ውግእ ካብቲ ቅድሚ ሕጂ ዝሓለፍናዮ ስለ ዚውስኽ ዕሙቕ ዝበለ መንፈሳዊ ብስለትን ምርዳእን ዕብዮትን ክህልወና ኣዝዩ ኣገዳሲ እዩ። ብፍላይ ናይ ስልጣን ሰፍራና ክንፈልጥ እቲ ዚበለጸ ምርጫ እዩ።

ዳዊት "ንጸላእተይ ሰጉጉዮምን ኣርኪበዮምን ከዮጥፋእኩዎም ከኣ ኣይተመለሰኩን" (መዝ 18:37) ኢሉ። ከምኡ ኽኣ ንሕና ምስ ጀመርና ክሳብ መወዳእታ ክንበጽሕ ይድለዩና። ሰይጣን ጀሚሮም ዘቋርጹ እምበር ዚውድኡ ሰባት ኣይፈቱን እዩ። ስለዚ ደማ መጽሓፍ "ዓቀይታይ ናብ ኩናት ከይዱሱ ነቲ ዘዓቀዮ ምእንቲ ከስምሮ ኢሉ፡ ብናይ መነባብሮኡ ዝጠላለፍ የልቦን" (2ጢሞ 2:4) ይብለና። ውግእና ጀሚርና ክሳብ ንውድእ ከነቋርጽ የብልናን። ነቲ ንዋግኦ ዘሎና መንፈስ እቲ ክንምንጥሎ ዝግብኣና ክሳብ ንምንጥሎ፡ ካብቲ ከነውጽኦ ዝግብኣና ክሳብ ነውጽኦ፡ ውግእና ከነቋርጽ የብልናን። ኣብዚ ጊዜ እዚ ካብ ውግእ መታን ከነቋርጽ ኢቻልቦና ዜስሕት ኣንፈትና ዜጋጊ ነገራት ከጋጥመና ይኽእል እዩ። ግናኽ "ድያብሎስ መታን ከይብለጸልናሰ ውዲቱ ኣይንስሕቶን ኢና" (2ቈረ 2:10) ዚብል ጽሑፍ ከም ዘሎ፡ ውዲት ጸላኢና ከይሰሓትና ክንቅጽል ኣሎና። ምስ እዞም ስልጣናት ክንዋጋእ እንከሎና ቀዳማይ ናይ ውግእ ደረጃ ሓሊፍና ኣሎና ማለት እዩ። እዞም ስልጣናት እዚኣቶም ምናልባት ናይ ከባቢ ገዛእቲ፡ ናይ ሓደ ዓሌት ገዛእቲ ኪኹኑ ይከኣል እዩ።

አብ ማሕበር አምላኽ ብዙሕ ጊዜ ሰባት ዚሸገርሉ ነገር በዘም ሰልጣናት ተመኺሩ ዚመጽእ ውዲት እዩ። ገለ ሰባት ካብ ገዘእም ናብ ማሕበር ክርስቶስ ኢሎም ምስ ተበገሱ፡ ካብ አፍ ደገ እቲ ማሕበር ገለ ድምጺ ሰሚዖም ወይ ገለ ምኽንያት ጌርም ንድሕሪት ይምለሱ። ገለውን አብታ ማሕበር ምስ መጽካብቲ አምላኻዊ ሓሳብ ወጺኦም ናይ ግዛእ ርእሶም ዋኒን ይሓሰቡ። ንቃል አምላኽ አቃልቦ ከይሃቡ ፍረ አልቦ ይኹኑ። እዚ ኸኣ በቶም አብቲ ከባቢ ዘለዉ ሰልጣናት ተመኺሩ፡ ናብቶም ሰባት እተፈነወ አጋንንታዊ ሓሳብ፡ ንአእምሮ እቶም ሰባት አጸልሚቲ፡ ንአምላኽ ከም ዘየምልኹ ስለ ዚገበርም እዩ። እቶም በቲ ኩነታት እተጸልዉ ሰባት ድማ ነቲ መንፈስ ከየለለይዎ ካብ ሓደ ናብ ሓደ ከለል ይብሉ፡ ብእኡ ለውጢ ዚመጽእ እናመሰሎ ከኣ ካብታ ሓንቲ ናብታ ሓንቲ ማሕበር ኪዘዋወሩ ይነብሩ።

አብ ዓለም እንተ ተመሰለልካ ዚብል ብሂል አሎ። እዚ ብሂል እዚ ግና አብ አመንቲ አይሰርሕን እዩ። ምኽንያቱ አመንቲ ከምቲ አምላኽ ዚመደበሎም ደኣ እምበር ብዕድለይ ወይ ድማ ብተመሰለለይ አይከውንን እዩ። ገለ ሰባት እንተ ተመሰለሎም እዮም ከምኡ ዚገብሩ፡ ለውጢ ግና ነቶም ዚዋግኡኻ ምስ ወቓዕካዮም እዩ ዚመጽእ እምበር፡ ማሕበር ብምቕያር አይከውንን። ምኽንያቱ ጐይታ ሓንሳብ ተፈጸመ ምስ በለ፡ ኩሉ ነገርና ወዲእዎ እዩ። ነቲ አምላኽ ዚወድአልና ኸኣ በቲ ጐይታ ዚሃበና ስልጣን ተዋጊእና ካብ ኢድ ሰይጣን ክንምጥሎን ክንወርሶን አሎና።

ማሕበር ክርስቶስ አብ ከባቢኣ ነዞም ከምዚ ዝበሉ ሰልጣናት እንተ ደኣ ወቐዓቶም ነቲ ከባቢ ማለት ነቲ መንፈሳዊ ሃዋህው ብስልጣን አምላኽ ስለ እትገዝኦ፡ ሰባት ናብታ ማሕበር ምስ አተዉ አይወጹን እዮም። እዚ ክብል ከሎኹ አብ ቤት አምላኽ ጸኒዕካ ምንባር ዚብል ምርጫ ሰባት፡ አብ ቦትኡ ከም ዘሎ ክንዝንግዕ የብልናን። ምኽንያቱ እግዚአብሄር አንጻር ምርጫ ሰባት አይከይድን እዩ። ስለዚ ምስ እዞም ሰልጣናት እዚአቶም ክንዋጋእ ከሎና አዝዩ ንጹር ዝኹን አምላኻዊ መሪሕነትን መለኰታዊ ጥበብን የድልየና እዩ።

አቸዲምና ምስ እዞም ስልጣናት ክንዋጋእ ምስ ጀመርና ኣብቲ ካልኣይ ደረጃ መንፈሳዊ ውግእ በጺሕና ኣሎና ማለት እዩ ዚብል ርኢና ኣሎና። ኤልሳእ ምስ ሕልቅነት ዚነበሮ ናይ ውግእ ልምምድ-ን ጠቐስና ኔርና። ሕጂውን ካብኡ ቐጺልና ምስ ስልጣናት ዝነበሮ ናይ ውግእ ልምምድ ንርኣ።

ኤልሳእ ኣገልግሎቱ እናሰፍሐ ምስ ከደ፡ ኣምላኽ ከኣ ንኣገልግሎቱ ብተኣምራት ምስ ኣሰነዮ፡ ኣብ እስራኤል ንእኡ ኪወቅዕ ዚኸእል ካልእ ስልጣን ዘለዎ መንፈስ ስለ ዘይነበረ፡ ብሰብ ስልጣናት ሶርያ ጌሩ ዚፃዩ ካብ ሶርያ እተላእከ መንፈስ እዩ ተዋጊእዎ። እቲ መንፈሳዊ ውግእ እናተኻየደ ኸሎ ግና እቲ ስልጣን ዝነበሮ መንፈስ ምስ ተወቐዐ፡ ኣብቲ ስልጣን ዘለዎ ሰብውን ክተሓዝ ከሎ ኢና ንርኢ። ቀጺሉ ናይ ሕፃ ምፍዳይ መናፈስ ካብቲ ገዛኢ (ገዛእቲ እዛ ዓለም እዚኣ) ምስ ብዘሎ ጭፍራኡ ንእስራኤል ኪወቅዕ ንውግእ ኪትንሰእ ኸሎ እሞ፡ ክልተ ጊዜ ክወቅዑ ኸለዉ ንርኢ። ምስጢር ዓወት ናይዚ ውግእ እዚ ኸእ እቲ ኣብ ሕልፍኚ ኩይኑ ካብ ኣምላኽ መሪሕነት ተቐቢሉ ሓሳባት ናይ ሰይጣን ዜቃልዕ ዝነበረ ኤልሳእ ናይ ኣምላኽ ሰብ ምዃኑ ተፈልጠ። እዚ ምስ ኩነ ኸእ ስልጣናት መኽሮም ንኤልሳእ ናይ ኣምላኽ ሰብ ዚማርኽሉ መገዲ ደለዩ። ግናኽ ኣምላኽ ምስኡ ስለ ዝነበረ ኪሰልጦም ኣይከኣለን።

ንጉስ ሶርያ ብዙሓት ሰራዊትን ሰረገላታትን ልኢኹ ኸእ ንኤልሳእ ኪሕዞ ኣብ ሰማርያ ኸሎ ከበቡ፡ ግናኽ ኤልሳእ ነቶም ከቢቦም ዝነበሩ ብዑረት ወቐዑ፡ ነቶም ጭፍራ ስልጣናት ከኣ ኣብ ትሕቲ ቁጽጽሩ ኣእተዎም። ነቶም ሰባት ድማ ኣብሊዑ ኣሰትዩ ፈነዎም። እዚ ኸእ ንኤልሳእ ናብ ካልእ ደረጃ ውግእ ንምሕላፍ ዓቢ መተባብዒ ኾና። ሎሚ ኣብ ሓድሽ ኪዳን እዚኣቶም ናይ ኢጋንንቲ ኣብነት እዩም። ከምዚኣቶም ዝባሉ ብብዙሕ ነገር ጌሮም ንሰባት ዓትዒቶም ዚሓዙ መናፍስቲ ንሕና ተዋጊእና ካብ ሰባት ከነውጽኦም ስልጣን ኣሎና። እቶም መናፍስቲ ምስ ተወቐዑ ኸእ እቶም ሰባት በቲ መለኮታዊ ኣሰራርሓ ኣምላኽ ይማረኹ። ታሪኽ ናይ ኤልሳእ ንምንባብ ኣብ (2ኛ 6:16-23) ነንብብ።

መጽሐፍ ቅዱስ "አምላኽ ንኣና መዕቆብን ሓይልን፣ ብጸበባ ፍጡን ረዲኤትን እዩ" (መዝ 46:1) ይብል። መንፈሳዊ ውግእ ዋላ ዓቕልና እንተ አጽበበልና ፍጡን ረዲኤት ዝኹን ንውግእ መወዳእታ ዚገብረሉ አምላኽ ከም ዘሎና ነስተውዕል። ኣብ ዓቕሊ ጽበትን ኣብ ተስፋ ምቕራጽን ቀልጢፉ ዚረድእ አምላኽ አሎና። ቀጺሉ "ንውግእ ክሳብ ወሰን ምድሪ መወዳእታ ይገብረሉ፡ ንቕስቲ ይሰብሮ፡ ንኹናት ይቕራሰሞ፡ ንሰረገላታት ብሓዊ የንድዶ" (መዝ 46:9) ይብል። ውግእና መወዳእታ አለም። ብዙሕ ጊዜ ናተይሲ መወዳእታ የብሉን፡ ዚብል ሓሳብ የሸግረና እዩ። እዚ ግና ካብ ገዛእ ርእሰና ወይ ካብ አምላኽ ዘይኩነስ ብመሰረቱ ሰይጣን ተስፋ መታን ክንቆርጽ ኢሉ ናብ አእምሮና ዚልእኮ ሰይጣናዊ ሓሳብ እዩ። ኣብ ከቢድ መንፈሳዊ ውግእ ምስ ኣቶና አምላኽ ፍጡን ረድኤትና ምዃኑ እንተ ዘይዘንጊዕና እግዚአብሄር ንኹናት ጸላእትና ቀራሲሙ፡ ንሰረገላታቶም ብሓዊ መንፈሱ ከንድዶ፡ ንውግእና መወዳእታ ኺገብረሉ እሙን እዩ።

### ኣስተንትን

"እግዚአብሄር ከምዚ ይብል አሎ፡ ምንም እኳ ሓዳላትን ብሁሓትን እንተ ኹኑ፡ ኪዕጸዱ እዮም" (ናሆ 1:12)

### ከምዚ ኢልካ ብእምነት ጸሊ

ዎ አምላኽ ካብ ጸልማት ለይቲ ካብቲ ብጸልማት ዝኸይድ ፊራ፡ ብቐትሪ ዜባድም ሕማም፡ ስለ ዜናገፍካኒ ስለ ጉስነትካን መለኰታዊ ሓለዋኻን ኣዝዩ አመሰግነካ ኣለኹ፡ እቶም ዚለዓሉኒ ሕልቅነታት ከኣ ንስኻ በይንኻ ልዑል ከም ዝኹንካ ኣነውን ናትካ ምዃነይ ኣጸቢቐም ይፍለጡ፡ ንስኻ ምሳይ ብምህላውካ ይሕፈሩን ይነውሩን፡ ከም ሓሰር ኣብ ቅድሚኒ ንፋስ ግበሮም፡ ከምቲ ሓዊ ንዱር ዘንድዶ፡ ሃልሃልታውን ነኸራን ዘቃጽሎ፡ ከምኡ ብሓዊ መንፈስካ አንድዶም፡ ብህቦብላኻ ስጉምም፡ ብዘራገቶኻ ድማ አሸብሮም። ጸሎተይ ስለ ዚሰማዕካ ተመስገን። አሜን!!

### 3. ምስ ናይ ጸልማት ገዛእቲ ዓለም

እዞም መናፍስቲ እዚኣቶም ካብቶም አቐዲምና ዝረኣናዮም ሕልቅነትን ሰልጣናትን ዝለዓለ ናይ ሰልጣን ጽፍሒ ኣለዎም። እዚኣቶም ኩሉ ጊዜ ዚገዝእሉ ስፍራ ኣብቲ ናይ ጸልማት ዓለም እዩ። መጽሓፍ ቅዱስ ዓለም ኢሉ ዚገልጽ ንብዙሕ ነገር የመልክት፡

1ይ. ንደቂ ሰባት የመልክት። ንኣብነት "ኣምላኽ በቲ ሓደ ወዱ ዚኣመነ ኹሉ ናይ ዘለኣለም ህይወት ምእንቲ ኺረክብ እምበር ከይጠፍእሲ ንወዱ በጃ ኸሳህ ዚህብ፡ ከሳህ ክንድዚ ንዓለም ኣፍቀራ" (ዮሃ 3፡16) ይብል። ኣብዚ ዓለም ኢሉ ዚገልጽ ዘሎ ንሰባት ደኣ እምበር ንኻልእ ኣየመልክትን እዩ።

2ይ. ዓለም ዚብል ቃል ንመሬት የመልክት። ንኣብነት "ዘማኻንይዎ ምእንቲ ኺሰእኑሉ እቲ ኻብ ፍጥረት ዓለም ጀሚሩ ብግብሩ ዚፍለጥ ዘይርኤ ባህርይ፡ እዚ ኸኣ እቲ ናይ ዘለኣለም ሓይሉን መለኮቱን ኣጸቢቐ ይርእ" (ሮሜ 1፡20) ይብል። ኣብዚ ኸኣ "እቲ ካብ ፍጥረት ዓለም" ኢሉ ዚገልጽ ዘሎ ነቲ ካብ መጀመርታ ዝነበረ ናይ መሬት ኣፈጣጥራ እዩ ዚዛረበሉ ዘሎ።

3ይ. ንጊዜ ወይ ድማ ንዘበን የመልክት። "እቲ ወንጌልና ሰወረ እንተ ኹነ ኸኣ፡ ኣብቶም ዚጠፍኡ እዩ እተሰወረ። እቲ ብርሃን ወንጌል ናይ ክብሪ ክርስቶስ፡ ንሱ ኸኣ ምስሊ ኣምላኹ ምእንቲ ኸየብርሃሎምሲ፡ ኣምላኽ እዛ ዓለም እዚኣ ንሓሳብ እቶም ዘይኣምኑ ኣዖሮ" (2ቂረ 4፡2-4)። ኣብዚ እዚ "ኣምላኽ እዛ ዓለም እዚኣ" ኢሉ ዚገልጽ ዘሎ ኣብቲ ናይ ግሪኽ ኮስሞስ (cosmos) ወይ ድማ ኣዮን (Aion)<sup>1</sup> እዩ ዚብሎ። እዚ ኸኣ ዘመን፡ ወቕቲ፡ ጊዜ ዚብል ትርጉም እዩ ዘለዎ። ኣብ ካልእውን "ካብ ገዛእቲ እዛ ዓለም እዚኣ ሓደ እኳ ነዚ ጥበብ እዚ ኣይፈለጠን፡ እንተ ዚፈልጥዎስ ንጉይታ ኸብሪ ኣይምሰቐልዎን ነይሮም" (1ቂረ 2፡8) ይብል። "ገዛእቲ እዛ ዓለም እዚኣ" ማለት ከኣ ናይዚ ጊዜ ወይ ዘበን ገዛእቲ ማለት እዩ። ስለዚ ኣብዚ ሓሳብ እዚ "ዓለም" ኢሉ ዚገልጽ ንጊዜ ወይ ድማ ንዘበን እዩ ዘመልክት።

<sup>1</sup> Strong's complete word study Page 2016

4ይ. ንአሰራርሓ ናይ ዓለም የመልክት። እዚ ኣብ ዓለም ንዘሎ ኣንጻር ኣምላኻዊ ሓሳብ ዝኹነ አሰራርሓን ምምሕዳርን ኣካይዳን ኣገባብን ስርዓትን ጥበብን እዩ ዜመልክት። ካብ "ኣምላኽ እተወልደ ዘበለ ኩሉ ንዓለም ይሰራ። እታ ንዓለም እንሰራረላ ሰራረት ከኣ፡ ንሳ እምነትና እያ" (1ዮሃ 5:4) ይብል። ኣብዚ "ንዓለም ይሰራ" ዚብል ሓሳብ ነቲ ኣብ ዓለም ዘሎ ሰይጣናዊ አሰራርሓ (system) ማለት ብናይ ሰይጣን ልኡኻት (agents) ኣብ ምድሪ ንዚግለጽ እኩይ ንዚኹነ ምኽርን ሃቕናን እዩ ዜመልክት። ንኣብነት "ብዘላ ዓለም ብቲ እኩይ ተትሒሃ ምህላዎ ንፈልጥ ኢና" (1ዮሃ 5:19) ይብል። እዚውን ነቲ ኣብ ዓለም ዘሎ አሰራርሓን ኣመሓዳድራን ኣካይዳን እዩ ዜመልክት።

እዞም ናይ ጸልማት ገዛእቲ ዓለም ነቲ ናይ ጸልማት ኣገዛዝኣኦም ኣብቲ ብርሃን ዓለም ዚኸውን እተጸወዐ ህዝቢ ኣምላኽን ኣብታ ብርሃን ኣምላኽ ዚግለጽላ ህያው ማሕበሩን ኬተኣታተውዎ ዝጋደሉ መናፍስቲ እዮም። ገዛእቲ ስለ ዝኹኑ ነቶም ኣብ ትሕቲ ግዝኣቶም ዘለዉ ኩሎም መናፍስቲ ከምቲ ንሳቶም ዚደልይዎ ጌሮም ዘመሓድርዎም እሞ፡ በዞም ግዙኣቶም ጌሮም ከኣ ነቶም ኣብ ከተማ፡ ኣብ ሃገር ዘለዉ ቅዱሳን ዚዋግእዎም እዮም።

እዞም መናፍስቲ እዚኣቶም ኣብ ናይ ዚተፈላለያ ሃገራት መራሕቲ ሓዲሮም ንህዝቢ ዜጨንቑን ዜሸግሩን ዚጭቁኑን ዘለዉ ገዛእቲ እዛ ዓለም እዚኣ ተባሂሎም ዚጽውዑ ኣጋንንቲ እዮም። ማሕበር ክርስቶስ ምስ እዞም ስልጣናት እዚኣቶም ተዋጊኣውን ክትሰበር ብጐይታ ተፈቐዱላ እዩ። መጽሓፍ ቅዱስ "ግናኽ ነቲ ብጐይታና የሱስ ክርስቶስ ገይሩ ዓወት ዚህበና፡ ኣምላኽ፡ ሰብኣት ይኹም" (2ቈረ 2:14) ዚብል፡ ጽሑፍ ስለ ዝኹነ።

ኣብ ሃገር ፍትሒ እንተ ቐኒኑ፡ ድኻታት ብሰሪ ድኽነቶም እንተ ተገፊዮም፡ መበለታትን ዘኸታማትን ፍትሒ እንተ ስለኖም፡ ገለ ክፋል ሕብረተሰብ ብምኽንያት ዓሌቶምን ፍሉይ ኣተሓሳስብኦም እንተ ጸኒቶም፡ ኣመንቲ ክርስቶስውን ብምኽንያት እምነቶም ጥራይ ሰይትን መከራን እንተ በጺሕዎም፡ ማሕበር ክርስቶስ ምስ ናይ ጸልማት ገዛእቲ ዓለም፡

አብ ዓቢ መንፈሳዊ ውግእ ከም ዘላ ነስተውዕል። እዞም ናይ ጸልማት ገዛእቲ ዓለም ኢልዎም ዘሎ ቦቲ ናይ ጸልማት አሰራርሕኦም፡ አብ ዓለም፡ አንጻር አምላኽዊ ሓሳብ ንሰባት ዘለዓዕሉን ቦቲ ናይ ጸልማት ብልሓቶም አብዛ ዓለም ንዘሎ አሰራርሓን አገባብን አካይዳን ጣልቃ እናአተዉ ግዝአቶም ዘስፋሕፍሑ መናፍስቲ እዮም።

መንፈሳዊ ውግእ ክንዋጋእ ከሎና እምበኣር መጀመርታ ነዞም ሕልቅነታት ዝበሃሉ ኢና ንወቕቦም፡ ንሳቶም ብፍጹም ምስ ተወቕዑን ዳግማይ ኪምለሱ ክሳዕ ዘይክእሉ ምስ ኩነን፡ ናብቲ ልዕሊኦም ዘሎ ሰልጣን አይከአልናን ዚብል ጸብጸብ (report) ወይ ጥርዓን የቕርቡ። እቶም ሰልጣናት ኢሉ ጠቐስዎም ዘሎውን ነቲ እተዋህበና ሓይልን ሰልጣንን ኺቃወምዎ ስለ ዘይክእሉ ዕድሎም ከማታቶም ይኸውን እሞ፡ ንሳቶምውን ክንጻወር አይከአልናን ዚብል ጥርዓናም የመሓላልፉ። ብድሕሪኡ እዞም ናይ ጸልማት ገዛእቲ ዓለም ኢልዎም ዘሎ ይመጹ ማለት እዩ። በዚ ሹሉ ክንሓልፍ ከሎና ቀሊል እኳ እንተ ዘይኩኑ፡ እቲ ሹሉ ዚኸእል አምላኽ ምሳና ስለ ዚኸውን ግና ቦቲ ዚህበና ሓይሊ ክንሓልፎ ኣዚዩ ቀሊል እዩ። ዳዊት "ንውግእ ሓይሊ አዕጢቕካኒ፡ ንተቓወምተይ አብ ትሕተይ አድኒኒካዮም፡ ዝባን ጸላእተይ ከአ ሂብካኒ፡ ንዚጸልኡኒውን አጥፊኤዮም" (መዝ 18:39-40) ኢሉ።

ዳዊት ባርያ እግዚአብሄር "እቲ ሓይሊ ዜዕጥቕኒ፡ ንመገደይ ከአ ዜቕንዓ አምላኽ፡ ንሱ ነእጋረይ ከም ናይ እራብ ዚገብረን፡ አብቲ በሪኽ ቦታይ ዜቐመኒ፡ ንሱ ነእዳወይ ውግእ፡ ንቕላጽመይ ደማ ምግታእ ቀስቲ አሰራዚ ዘልመደን እዩ" (መዝ 18:32-34) ይብል። ዳዊት አምላኽ ከመይ ሓይሊ ከም ዘዕጠቕን አብ በሪኽ ቦታ ከም ዘደየቦን ይዛረብ ኣሎ። ተወሳኺውን አምላኽ ውግእ ከም ዚመሃሮ ይዛረብ። እዚ ቃል እዚ ሎሚውን ንእና ህያው እዩ። ንውሽጥና ትብዓት መሊኡ ሓይሊ ዘዕጥቕና ግሉጽ ቃል እዩ። ክንዋጋእ ኸሎና ነዚ ቃል እዚ አይንረስዓዮ። አብዚ ደረጃ እዚ እንተ ደኣ በጺሕና፡ ዳርጋ ነቲ እንነብረሉ ዘሎና መንፈሳዊ ሃዋህው ናይቲ ሃገር ብመለኮታዊ ሓይሊ አምላኽ ክንገዝኦ ጀሚርና ኣሎና ማለት

እዩ። አብ ከምዚ ዓይነት ውግእ ከሉ ጊዜ ምሪሒት ክንረክብ ኣዚዩ ኣገዳሲ እዩ።

ብዛዕባ ናይ ጸልማት ገዛእቲ ዓለም ሓደ ኣብነት ካብ መጽሓፍ ቅዱስ ንውሰድ። ብዘበን ህዝቅያስ ንጉስ ይሁዳ፡ ሰናክሬብ ንጉስ ኣሶር ንይሁዳ ቪሕዝ ሰራዊቱ ኣኸቲቱ ምስ ተንሰኣን ንህዝቅያስ ኪወቅዕ ምስ ደለየን፡ ናብቲ ህዝቢ ከምዚ ኪብል ናይ ጥበራ ቃላት ከስምዕ ጀመረ፡ "ሰናክሬብ ንጉስ ኣሶር ከምዚ ይብል ኣሎ፡ ኣብዛ ኸብብቲ ዮሩሳሌም ተቐማጥኩም ዘለኹምሲ፡ ንመን ኣሚንኩም ኢኹም፤ ብጥሚትን ብጽምእትን ክትሞቱሱ፡ ህዝቅያስዶ ኣይኩነን፡ እግዚአብሄር ኣምላኸና ካብ ኢድ ንጉስ ኣሶር ኬናግፈና እዩ፡ እናበለ ዜሰሕተኩም ዘሎ፤ እቲ ንበረኽቱ ንመሰውኢታቱን ኣግሊሱ ንይሁዳን ንዮሩሳሌምን፡ ኣብ ቅድሚ ሓደ መሰውኢ ሰገዱ፡ ኣብ ልዕሊ ድማ ዕጠኑ፡ ዝበለሱ፡ እዚ ህዝቅያስ እዚዶ ኣይኩነን፤ ኣነን ኣቦታተይን ንኹሎም ህዝብታት ሃገራት ዝገበርናዮምዶ ኣይፈለጥኩምን፤ ኣማልኽቲ ኣህዛብ እተን ሃገራት እቲኤንከ ንሃገሮም ካብ ኢደይይ ጌናግፍወን ክኢሎም እዮም፤ ካብቶም ኣማልኽቲ ናይዞም ኣቦታተይ ዘጥፍእኩም ኣህዛብ እዚኦምሲ ንህዝቡ ኻብ ኢደይይ ኬናግፎ ዝኸኣለ መን እዩ፤ ኣምላኽኩምከ ኻብ ኢደይይ ኬናግፊኩምዶ ይከኣሎ እዩ፤ እምበኣርሲ ህዝቅያስ ኣይጠብርኩምን በዚ ነገር እዚ ኣይሓባብልኩምን፡ ኣይትእመንዎ ኸእ። ከመይሲ ናይ ዝኹነ ይኹን ህዝብን መንግስትን ኣምላኽ ዘበለ ንህዝቡ ኻብ ኢደይይ ወይስ ካብ ኢድ ኣቦታተይ ኬናግፎ ዝኸኣለ የልበን። ኣምላኽኩም ግዳ ኸመይ ገይሩ እዩ ኻብ ኢደይይ ኬናግፊኩም፤ እቶም ገላውኡ ድማ ወሲኾም ኣብ ልዕሊ እግዚአብሄር ኣምላኽን ኣብ ልዕሊ ባርዶኡ ህዝቅያስን ተሃረቡ" (2ዜና 32:9-17) ይብል።

ኣብዚ እቲ መንፈስ ኣብ ሰናክሬብ ኩይነት እዩ ነቲ ኣምላኽ ኣብ ህዝቡ ዚቐብእ ህዝቅያስ ንጉስ ይሁዳ ዜባጭወሉ ዘሎ። እዚ ጥራይ ከይኣክል ከኣ ንኣምላኽ ሰማይውን ክጸረፎ ኸሎ ኢና ነንብብ። እቲ መንፈስ ፈኸርኡ እንተ ኣስተብሂልናሉ፡ ከሉ ኣብ ኢዱ ከም ዚሓዞን፡ ንኹሉ ብሰልጣኑ ከም ዚውንኖን እዩ ዚዛረብ ዘሎ። ነቶም ህዝቢ ኸኣ ህዝቅያስ ሒዝዎ ዘሎ መገዲ ጌጋ ምዃኑ፡ እግዚአብሄር ከም ዘድሕናዎ

ኬእምኖም ዩ ዚጽዕር ዘሎ። ሀዝቅያስ አብዛ ጊዜ ኣዚኣ ምጽላይ ጥራይ የዋጽኦ ስለ ዝነበረ፡ ምህልላኡ ናብ ኣምላኽ ኣዕረገ። ኣምላኽ ከኣ ብቐጽበት ጸሎቱ መለሰ (2ኛ 19:21-28)።

ሀዝቅያስ ንፋፅ ናይ ጸሎት ሰብ እዩ ነደሩ። ካልኣይ ድማ ንጉሰ እዩ። እቲ ዚገጥሞ ዝነበረ ውግእ ንተራ ሰብ ከም ዚገጥሞ ዓይነት ውግእ ኣይነበረን። ከነሰተውዕሉ ዘሎና ነገር ከኣ ንኣገልጋልን ንተራ ኣማንን ዚገጥሞም ውግእ በበይኑ እዩ። ስለዚ ኣብ ከምዚ ዝበለ ደረጃ መንፈሳዊ ውግእ ክንበጽሕ ከሎና ከይተሓለልና ብእምነት ደው ክንብል ኣሎና። ኣምላኽ ከኣ ንረዲኤትና ፈጢኑ ኸመጽእን ንዝኸበቡና ጸላእትና ብሓዊ መንፈሱ ኸበልዖምን እዩ። ከመይሲ ኣምላኽና ዚባላፅ ሓዊ እዩ። ኣብ ከምዚ ዓይነት ዙኑታት ጽንዓትን እቲ ናይ መንፈስ ሰይፊ ዝኹን ቃል ኣምላኽን ምሓዝ የድልየና።

ኣምላኽ ማሕበሩ ኣብዚ ምድሪ ከትህሉ ዝገበራ ቀንዲ ምክንያት ነቶም ሕልቅነትን ሰልጣንን ናይ ጸልማት ግዛቲ ዓለምን፡ እታ ብዙሕ ዝዓይነታ ጥበቡ ብኣኣ ገይሩ ንሰባት ካብ ኢዶም ከም ዚምንዘዕ ምእንቲ ከርእዮም ኢሉ እዩ። ሎሚውን እዞም ናይ ጸልማት ግዛቲ ዓለም ኣብ ኣተሓሳስባ ናይ ሰባት ዝዘርግሑም መጋረጃ ጸልማት ቀዲድና፡ ነቲ ኣእምሮኡ ብጸልማት ተጋሪዱ ዘሎ ሀዝቢ ካብ ማእሰርቲ ድያብሎስ ነላቕቐ ንሕና እቶም ኣብ ማሕበሩ ተተኸልና ዘሎና ኣመንትን ኣገልገልትን ኢና።

ብዙሓት ኣገልገልቲ ኣብዚ ደረጃ መንፈሳዊ ውግእ እዚ ምስ በጽሑ ይህሰዩ፡ ኣንፈቶም ይስሕቱ፡ ወይ ድማ ተስፋ ይቐርጹ እዮም። እዚ ናብ ዝለዓለ ደረጃ መንፈሳዊ ውግእ ከይሰጋገሩ እዚ ናይ ጸልማት ግዛቲ ብዝተፈላለዩ ዓይነት ሰባት ተጠቂሙ ንዘለዎም ቅንኣትን ራእይን ስለ ዚወቕዓሎም እዩ። ኣብ ከምዚ ዝበለ ጊዜ እምበኣር ንኣገልገልቲ ክንድግፎም ይግብኣና። ብፍላይ ብጸሎት ተገልግሎ ኣሕዋት ከምቲ "ነቶም ኣባኻትኩም ዚጽዕሩን ብጐይታውን ዚመርሕኹምን ዚምዕድኹምን ክትፈልጥዎም፡ ንልምነኩም ኣሎና። ስለቲ ዕዮኡም ብብዙሕ ብሉጽ ፍቕሪ ኣኸብርዎም" (1ተሰ 5:12-13) ዚብል ተጻሒፋልና ኣሎ። ነቶም ዜገልግሉና ኣሕዋት ኣዚና

ብጸሎትን በቲ እተዋህበና ጸጋን ክንድግፎም ብስም ጌይታ እምሕጻነኩም።

### አስተንትን

"ነቶም ዝለዓሉኻ ጸላእትኻ፡ እግዚአብሔር ኣብ ቅድሚኻ ተሰዓርቲ ይገብርም፡ ብሓንቲ መገዲ ይወጹኻ፡ ካብ ቅድሚኻ ድማ ብሾብዓተ መገዲ ይሃድሙ" (ዘዳ 28:7)።

### ብእምነት ከምዚ ኢልካ ጸሊ

እግዚአብሔር ኣምላሽይ ብስም የሱስ ኣመሰግኑካ ኣለኹ፡ ነቶም ኣብ ልዕሊይ ዝለዓሉ ግእዲ ዓለም ኣብ ቅድመይ ተሰዓርቲ ስለ ዝገበርካዮም፡ ኣብ ኹሉ መገደይን ስርሐይን ንኣሰራርሓኦምን እክይ ሃቕናኦምን ከም ዘይስልጥን ስለ ዝገበርካዮ፡ ተመስገን። ነቶም ብሓደ መገዲ ዝመጹኒ ብሾብዓተ መገዲ ኪኹዱ ስለ ትብትኖም ተመስገን።

#### 4. ምስ መናፍብቲ እከይ

እዞም መናፍብቲ እከይ ዚብሎም ዘሎ ኸእ ኣብቲ ዝለዓለ ደረጃ መንፈሳዊ ውግእ ንረኽቦም መናፍብቲ እዮም። እዚ ካብቲ ናይ ጉይታና የሱስ ክርስቶስ ዚሓለፎ ናይ ውግእ መዓልታት ክንርእዮ ንኸእል። ጉይታና የሱስ ክርስቶስ ኣርብዓ መዓልትን ለይትን ኣብ ውግእ እዩ ነይሩ። ምኽንያቱ ኣብ ማር 1:13 ምስ ኣራዊት ነበረ ስለ ዚብል። ኣብቲ ናይ መወዳእታ ደረጃ ዚገጠም መንፈሳዊ ውግእ ከኣ "ኣርብዓ መዓልትን ኣርብዓ ለይትን ምስ ጸመ፣ ድሕሪ እዚ ጠመየ" (ማቴ 4:2) ይብለና። ብመሰረት ማር 1:13 እተን ኣርብዓ መዓልትን ለይትን እናተፈተነ እዩ ጸኒሑ፡ ብድሕሪ እዚ "እቲ ፈታኒ ድማ መጸኡ፡ ወዲ ኣምላኽ እንተ ጄንካሲ፡ እዚ ኣእማን እንጌራ ኪኸውን ቦል ቦሎ" (ማቴ 4:2) ይብለና። ካብዚ ጊዜ እዚ ንደሓር ኮለን እተን ፊተናታቱ ዘበለ ወዲኡ ንጊዚኡ ሓደጐ ድማ ይብለና። ኣብዚ የሱስ ምስ ጠመየ ድያብሎስ ባዕሉ እዩ መጸኡ ፊቲንዎ። እዚ ደረጃ ውግእ እዚ፡ እቶም መናፍብቲ እከይ ባዕላቶም መጸኢም ዚዋግኡሉ ዓይነት ውግእ እዩ። እዚ እቲ ዝለዓለ ደረጃ መንፈሳዊ ውግእ እዩ። ኣብዚ ደረጃ እዚ ዚበጽሖ ሰብ ከኣ እቲ ኣቐዲምና ዝረእናዮ ሰለስተ ደረጃታት ሓሊፍዎ ኣሎ ማለት እዩ።

ብዙሕ ጊዜ ሰባት ነተን ሰለስተ ደረጃታት ከይሓለፍዎን ናብዚ ደረጃ እዚ እዮም ዚመጣጠሩ። እቲ ኪሓልፍዎ ዚግብኦም ስለ ዘይሓለፍዎ ኸኣ ኣብ ምድንጋር ይኣትዉ። ሽዑ ውግእ ይጅምሩ ግናኽ ከይወድኡ የቋርጹ፡ ምኽንያቱ ደረጃኦም ኣይኮነን። ኣብቲ ካልእ ደረጃታት መንፈሳዊ ውግእ ዝበዝሖ ጊዜ ስጋ ብዝለበሱ ደቂ ሰባት ይኹን ብኹነታት ተጠቐሞም እዮም ዚዋግኡ። ኣብዚ ደረጃ እዚ ግና እቶም መናፍብቲ እከይ ባዕላቶም መጸኢም እዮም ዚዋግኡ። እዚኣቶም ነቲ ናይ ድያብሎስ መንግስቲ ዜንቀሳቕስዎ ባዕለዎት መናፍብቲ እዮም። ማሕበር ክርስቶስ ኣብ ልዕሊ እዚኣቶምውን ዝለዓለ ስልጣን እዩ ዘለዎ። ስለ ዝኹን ኸኣ እዩ "ንማሕበረይ ከኣ ኣብዛ ኸውሒ እዚኣ ኸሃንጻ እዩ፡ ደጌታት ሲኦል ድማ ኣይሕይልዎን" (ማቴ 16:18) ዚብል። ስለዚ ክንዋጋእ ከሎና ካበይ ክንጅምር ከም ዘሎና ኣጸቢቕና ርዱኣት

ክንከውን አዝዩ አገዳሲ እዩ። ነዚ ፈሊጥና ክንጉዓዝ እንተ ክኢልና ኸአ ብጥበብ ተመሪሕና ንዋጋእ አሎና ማለት እዩ። ጌይታ ስልጣን ክህበና ኸሎ "ተመንን ዕንቅርቢትን ከሉ ሓይሊ ጸላእን ክትረግጹ ስልጣን ሂበኩም አለኹ። ዚጉድኣኩም ከአ የልቦን" (ሉቃ 10:19) እዩ ኢሉና ዘሎ። ስለዚ ነዚ ደረጃታት እዚ ፈሊጥና ክንዋጋእ አዝዩ አገዳሲ እዩ።

### አስተንትን

ጌይታዩ፡ አብ ሰማይን አብ ምድርን ዘሎ ዘበለ ከሉ ናትካ እዩ እሞ፡ ዕቤትን ስልጣንን ክብርን ዓወትን ግርማን ናትካ እዩ። ጌይታዩ፡ እታ መንግስትሰ ናትካ እዩ፡ አብ ልዕሊ ሹሉ ኸአ ከም ርእሲ ልዕል በልካ። ሃብትን ክብረትን ካባኻ እየን ዚመጽ፡ ንሰኻ ድማ አብ ልዕሊ ሹሉ ትገዝእ፡ ሓይልን ስልጣንን ከአ አብ ኢድካ እዩ። (1ዜና 29:11-12)

### ብእምነት ከምዚ ኢልካ ጸሊ

እግዚአብሄር ንሰኻ ልዕሊ ሹሉ ኢኹ መለኰታዊ አሰራርሓኻ ዚበጽሖ ዋላ ሓደ የልቦን። ካብ ከሉ ልዕል ዝበልካ ኢኹ፡ ንሹሉ ኸአ ብስልጣንካ ትገዝእ አሎኻ። ም እምላኽ ካብ መለኰታዊ ባህሪኻ ተኻፋሊ ስለ ዝገበርካኒ እመስግካ አለኹ። ብስም የሱሰውን ኢጋንንቲ ከውጽእን ሹሉ ሓይሊ ጸላኢ ኸአ ክረግጽን ስልጣን ስለ ዝሃብካኒ ተመስገን።